

శ్రీ గా. హ. స. రావుగారి షష్టిపూర్తి ప్రచురణ ౫.

మ ద రా సు

హౌరగ్రంథాలయముల చట్టము

శ్రీ వేమన గ్రంథాలయమ్  
తేలపోయి. (కృష్ణా జిల్లా.)



పా తా రి నా గ భూ ష ణం



మొదటికూర్పు  
ఖర-కా రీకము

౧౯౫౧  
నవంబరు

: ప్ర కా శ కు లు :

ఆంధ్రదేశ గ్రంథాలయ సంఘము  
పటమటలంక

సర్వోదయ ప్రెస్  
పటమటలంక

వెల  
పండ్రెండణాలు

# అంకితము

పూజ్యశ్రీ గాడిచర్ల హరిసర్వోత్తమరావు

బాబుగారికి

4



20-9

## మ న వి మా ట లు

‘గ్రంథాలయగీతాల’ ప్రచురణకు పిమ్మట దాదాపు 3 సంవత్సరాల అంతరాయంతో మా అధ్యక్షులు పూజ్యశ్రీ గాడిచర్ల హరిసర్వోత్తమరావుగారి పట్టిపూర్తి ప్రచురణములలో అయిదవ గ్రంథాన్ని నేటికి వెలువరించ గలిగినాము.

మదరాసు రాష్ట్రంలో ఇకపై గ్రంథాలయోద్యమం హెచ్చుగా మదరాసు పౌరగ్రంథాలయముల చట్టముపై ఆధార పడి నడువవలసియున్నందున దీని వివరాలను గ్రంథాలయాల కార్యకర్తలకు, ఉద్యమాభిమానులకు వెల్లడిచేయు తలంపు తోనూ, ప్రస్తుత చట్టాన్ని ఉద్యమాభివృద్ధి కనుకూలంగా యెట్లు మార్చుకోవచ్చునో వారికి సూచించు ఉద్దేశంతోనూ ప్రస్తుత గ్రంథాన్ని మేము ప్రకటించుచున్నాము.

ఇందలి 1, 3, 4, 5 అధ్యాయాలు ఆంధ్ర దిన పత్రికలో 1950 సంవత్సరాంతమున ప్రకటింప బడినవి. ఇందుకు గ్రంథాలయ కార్యకర్తలందరూ ఆంధ్రపత్రిక సంపాదకులు శ్రీ శివలెంక శంభుప్రసాదుగారికి కృతజ్ఞతె యుండగలరు. ఈ అధ్యాయాలలో మదరాసు పౌరగ్రంథాలయముల చట్ట స్వరూపము సూలముగా వర్ణింపబడినది. చట్టంలోని ముఖ్యవిషయాల వర్ణనతోపాటు ప్రధానమైన లోపాలుగూడ వీనిలో ఎత్తిచూపబడినవి. 6, 7 అధ్యాయాలలో ప్రస్తుత చట్టము యొక్క పూర్వోపరములు విశదీ



కరింప బడినవి. ఈచట్ట నిర్వహణ విషయమై ఆంగ్లదేశగ్రంథాలయ సంఘమువారి సూచనలు 3, 4 అనుబంధాలలో వెల్లడింపబడినవి.

### కృతజ్ఞత

మదరాసు పౌరగ్రంథాలయముల చట్ట నిర్మాణానికి మూలకారకులు ఇండియన్ లైబ్రరీ అసోసియేషన్ అధ్యక్షులు డాక్టరు యస్. ఆర్. రంగనాథన్ గారు. దీనిని మన శాసనసభలలో ప్రవేశపెట్టి తీర్మానం చేయించిన నారు మనమాజీ విద్యామంత్రులు శ్రీ టి. యస్. అవినాశలింగం చెట్టిగారు. దీనిని ప్రజోపయోగంగా మార్పించుటకై హెచ్చు ప్రయత్న పడినవారు పూజ్యశ్రీ గాడిచర్ల హరిసర్వోత్తమరావుగారు. కనుక మున్నుండుగా నీ త్రిమూర్తులకు నా జోహారులర్పించుచున్నాను. ఈ గ్రంథంలో చేర్చుటకై మదరాసు గ్రంథాలయ చట్టపుకథను వ్రాసిపంపిన మదరాసు గ్రంథాలయ సంఘ సహాయకార్యదర్శి శ్రీ కె. యం. కెవరామన్ గారికి నాప్రత్యేకాభి నందనములను చెల్లించవలసి యున్నది. ఈగ్రంథ నిర్మాణంలో సహాయపడిన సారస్వతపీఠవాలు ఆరవ అధ్యాయం తర్వాతగలవు. ఈసారస్వత కర్తలందరూ గ్రంథ కర్త కృతజ్ఞతకు పాత్రులు. చట్ట నిర్మాతలైన మదరాసు ఉభయ శాసనసభల సభ్యులుకూడ మనకు పంక్తులు.

పటమటలంక

30-00-0000

సామూహికముగా

గ్రంథకర్త



## విషయ సూచిక

|   |    |
|---|----|
| ౧. ఉపోద్ఘాతము   | ౧  |
| ౨. రాష్ట్రగ్రంథాలయ కమిటీ                              | ౧౨ |
| ౩. స్థానికగ్రంథాలయ సంస్థలు                            | ౧౮ |
| ౪. గ్రంథాలయాల డైరెక్టరు                               | ౨౬ |
| ౫. ప్రజాగ్రంథాలయాలు : ప్రభుత్వ సహాయము                 | ౩౦ |
| ౬. ఉపసంహారము  | ౩౮ |
| సారస్వత పట్టిక  | ౪౯ |
| అనుబంధము ౧.   |    |
| రాష్ట్రగ్రంథాలయ కమిటీ సభ్యులు                         | ౫౧ |
| అనుబంధము ౨.   |    |
| తెలుగు జిల్లాలలోని స్థానిక గ్రంథాలయ సంస్థల అధ్యక్షులు | ౫౨ |
| అనుబంధము ౩.   |    |
| ౨౮వ ఆంధ్రదేశ గ్రంథాలయ మహాసభ తీర్మానం                  | ౫౩ |
| అనుబంధము ౪.   |    |
| మాదిరిజిల్లా గ్రంథాలయ ప్రణాళిక                        | ౫౬ |
| విషయానుక్రమణిక  | ౬౧ |



“వాయువెల్లవారికి నెట్లు స్వాధీనమై యున్నదో  
జ్ఞానముకూడ నెట్లు స్వాధీనము కావలయును.

ఉదకమెల్లవారికినెట్లు సేవ్యమైయున్నదో  
జ్ఞానమునునెట్లు సేవ్యమై యుండవలయును.

సూర్యచంద్ర మండలముల తేజస్సు

ఎల్లవారికినెట్లు సౌఖ్యప్రదముగ నున్నదో

జ్ఞానమును నెట్లు సౌఖ్యప్రదముగ నుండవలయును.”



మదరాసు పౌర గ్రంథాలయముల చట్టము

## అధ్యాయము ౧

ఉ పో డ్దా త ము

మొదటి గ్రంథాలయ శాసనం :

ప్రపంచంలోని మొదటి గ్రంథాలయశాసనం సరిగా నూరేండ్ల క్రితం తీర్మానమైనది. దీనిని లోకానికి ప్రసాదించిన గౌరవం బ్రిటిష్ వారికి దక్కింది. శాసన నిర్మాణంద్వారా ప్రభుత్వం గ్రంథాలయ సేవకు పూనుకొనవలసిన విధిని 'ఎవర్లు' అను మహానీయుడు గ్రహించి 1850 వ సం॥ లో సామాన్యమైన ఒక చట్టాన్ని యితడు బ్రిటిష్ పార్లమెంటులో ప్రవేశపెట్టినాడు. మామూలుపన్ను మొత్తములో పాను 1 కి అరపెన్నీ సెస్సును విధించుకొని పురపాలక సంఘాలు గ్రంథాలయాలను స్థాపించుకొనడానికి 'ఎవర్లు చట్టం' అవకాశ మిచ్చినది. ఇది అమలు జరగడానికి ఆయాపట్టణాలలో శిస్తులు చెల్లించే పౌరులలో మూడింట రెండు వంతుల జనం సమ్మతించాలి. ప్రజాభిప్రాయానికి పూర్తిగా అవకాశ మిస్తూ చేయబడిన యీ ప్రతిపాదనకు ఆనాటి పార్లమెంటులో పెద్ద వ్యతిరేకత బయలుదేరినది. ఎంతో కష్టంమీద 17 వోట్ల మెజారిటీతో \* 'ఎవర్లు చట్టం' నెగ్గింది. కాని

\* అనుకూలురు 118 మంది; వ్యతిరేకులు 101 మంది.



4 సంవత్సరాల తర్వాత గ్రంథాలయ సెస్సును అరపెన్నీ నుండి పెన్నీకి పెంచుటకై 'ఎవర్లు' యీ చట్టమునకు సవరణను ప్రతిపాదించగా పార్లమెంటులో ఆ సమయమున హాజరుగావున్న 81 మందిలో 22 మంది మాత్రమే సవరణకు వ్యతిరేకముగ వోటుచేసిరి. చర్చసమయమున సభ్యులు పలువురు 'ఎవర్లు చట్టము' ద్వారా కలిగిన ప్రయోజనములనుగడించిరి. కొందరు 'ఎవర్లు' నభినందించిరి. తర్వాత అభివృద్ధికరములగు మరికొన్ని మార్పు లీచట్టములో చేయబడినవి. 1919 వ సం॥ నాటికీచట్టము సమగ్రము చేయబడినది. ఈ సమగ్రచట్టము వోటు తీసుకోవలసిన అవసరము లేకుండగనే తీర్మానమైనది. ఈ విషయము బ్రిటిష్ ప్రజలు గ్రంథాలయశాసన ప్రయోజనములను గుర్తించినటుటకు నిదర్శనముగానున్నది.

మదరాసు శాసనపు పుట్టు పూర్వోత్తరాలు :

జనసామాన్యంలో ప్రతియొక్కరికీ కావలసిన విజ్ఞానాన్ని అందజేయడానికి గ్రంథాలయాలు పూనుకోవలసిన విధిని గ్రహించిన నాగరక దేశాలొక్కొక్కటి బ్రిటను ననుసరించి తమతమదేశాలలో గ్రంథాలయ శాసనాల నేర్పరచుకొన్నవి. ఈ శాసనాల ద్వారా అర్థబలమును, అంగబలమును సమకూర్చుకొని అచ్చటి గ్రంథాలయాలు ప్రజానీకాని కెంతగనో ఉపకరించుచున్నవి. ఈ సంగతిని గుర్తించిన మదరాసు గ్రంథాలయ సంఘ నిర్వాహకులు మనరాష్ట్రమున గ్రంథాలయ శాసనమును



నిర్మించుటకు సంకల్పించినారు. ఈసంఘకార్యదర్శి శ్రీ యస్. ఆర్. రంగనాథన్ గారు 1930వ సం॥లో మదరాసు రాష్ట్రానికొక చిత్తుశాసనాన్ని తయారు చేసినారు. దీనిని వీరు 1930వ సం॥ డిసెంబరునెలలో కాశీలో కూడిన ప్రథమ ఆసియా విద్యామహాసభలో చర్చకు పెట్టినారు. దీని ఆధారంపై ఒక శాసనాన్ని వ్రాయడానికి మదరాసు గ్రంథాలయ సంఘమువారు రంగనాథన్ గారితో కలుపుకొని ముగ్గురు సభ్యులతో ఒక ఉపసంఘాన్ని నియమించినారు. వీరు తయారు చేసిన ప్రణాళిక నీసంఘమువారు ప్రకటించి రాష్ట్రంలోని జిల్లాబోర్డులు, మునిసిపాలిటీలు, తాలూకాబోర్డులకు అభిప్రాయం నిమిత్తం పంపినారు. ఆనాటి మదరాసు రాష్ట్ర శాసనసభలో నున్న తమసంఘసభ్యులద్వారా దీనిని శాసనసభలో ప్రవేశపెట్టుటకు వీరు కృషిచేసినారు. దీనికి రాజప్రతినిధి ఆమోదాన్ని వీరు సంపాదించినారు. దీనిపైన 1933 ఆగస్టులో యీ బిల్లు మదరాసు శాసనసభలో బషీర్ అహమ్మద్ సయ్యద్ గారిచే ప్రవేశపెట్టబడినది. 1933 నవంబరు 10వ తేదీన యీ బిల్లు 37 మంది సభ్యులతో కూడిన సెలెక్టుకమిటీ విచారణకు పంపునట్లు తీర్మానింపబడినది. ఈ సెలెక్టుకమిటీవారు పలుమారు సమావేశమై తమనివేదికను సిద్ధపరచి శాసనసభవారి కందజేసినారు. కాని తదుపరి దీనిపై చర్చ అమలు జరుగకుండా నిలిచిపోయినది.

1937వ సం॥లో మనరాష్ట్రంలో కాంగ్రెసు మంత్రి వర్గమేర్పాటునప్పుడు ఈ విషయంలో వీరి ప్రయత్నములు తిరిగి ప్రారంభమైనవి. ఇందుకొరకు 27-8-1938వ తేదీన



అప్పటి ప్రధానమంత్రి శ్రీమాన్ చక్రవర్తుల రాజగోపాలాచార్యులవారిని వీరి రాయబారవరంవారు కలుసుకొన్నారు. గ్రామపట్టణ ప్రాంతాలలో గ్రంథాలయ సేవకు అవకాశాలు కల్పించగల శాసననిర్మాణావశ్యకతను వీరు ప్రధానమంత్రికి విన్నవించినారు. సానికసంస్థలు గ్రంథాలయాలను నిర్వహించడానికి చట్టరీత్యా అవకాశమున్నప్పటికీ గ్రంథాలయాల కార్యక్రమం కట్టుదిట్టంగా సాగడానికి, వివిధప్రదేశాలలో వేరువేరు యాజమాన్యాలక్రింద జరుగుతున్న కార్యక్రమంలో సమన్వయం కుదరడానికి యేర్పాటు చేయగల విధానం అవసరమని వీరు మంత్రిగారికి నివేదించినారు. ఇదంతావిని గ్రంథాలయోద్యమ నిర్వహణలోగల చిక్కులను పరిశీలించి పరిపాలనా సంబంధమైన ఆర్డరులద్వారా ప్రస్తుతమున్న లోపాలను తొలగించడానికివీలుంటుందేమో ప్రయత్నిస్తామనీ, అవసరమైతే వీరితో సంప్రతిస్తామని మంత్రిగారు జవాబు చెప్పినారు.

తదుపరి 1942 వ సం॥ లో బొంబాయిలో సమావేశమైన అయిదవ అఖిలభారత గ్రంథాలయ మహాసభవారికి నివేదించు నిమిత్తం డాక్టరు రంగనాథన్ గారు మాదిరి పౌర గ్రంథాలయ చట్టాన్ని తయారుచేసినారు. 1947 వ సం॥ ప్రారంభంలో ఆంధ్రదేశ గ్రంథాలయ సంఘమువారు గ్రంథాలయ శాసనావశ్యకతను మదరాసు ప్రభుత్వానికి నివేదించినారు. ఇందుపై నాటి మన విద్యామంత్రి శ్రీ టి. యస్. అవినాశలింగం చెటిగారు ఒక బిల్లును తయారు చేసినారు. ఈ బిల్లు 1947 వ సం॥ డిసెంబరు 9 వ తేదీన ఫోర్టు



సెంట్రాల్ జూరి గజెటులో ప్రకటించబడినది. దీని వివరములు రాష్ట్రంలోని పత్రికలలో కెక్కినవి. వివిధ పత్రికలు, ప్రముఖ గ్రంథాలయోద్యమ నిర్వాహకులు దీనినిగూర్చి తమఅభిప్రాయములను, విమర్శనలను వెల్లడించినారు. దీని విచారణనిమిత్తం ఆంధ్రదేశ గ్రంథాలయ సంఘమువారు 1948 వ సం॥ జనవరి 16 వ తేదీన పటమటలంకలో సంఘాధ్యక్షులు శ్రీగాడిచర్ల హరిసర్వోత్తమరావుగారి అధ్యక్షతన ప్రత్యేక మహాసభను జరిపినారు. ఈమహాసభను మదరాసు అసెంబ్లీ డెప్యూటీ స్పీకరు శ్రీమతి చోడగం అమ్మన్న రాజాగారు ప్రారంభించినారు. ప్రభుత్వంవారు ప్రకటించిన చిత్తుచట్టమును సభవారు సాకల్యముగా పరిశీలించి, తమ నిర్ణయములను మహాసభ తీర్మానములలో ఇమిడ్చినారు. ఈతీర్మానములనుసరించి ప్రభుత్వంవారు ప్రకటించినబిల్లుకు సవరణలను తయారుచేసి ఆంధ్రదేశగ్రంథాలయసంఘమువారు ప్రభుత్వమున కందజేసినారు. ఇందుకొరకు శ్రీ హరిసర్వోత్తమరావుగారి నాయకత్వమున విద్యామంత్రివద్దకు రాయబారముకూడ నడచినది. బిల్లుపరిశీలనమున కేర్పాటు చేయబడిన సెలెక్టు కమిటీయెదుట హాజరై శ్రీ హరిసర్వోత్తమరావుగారు ఆంధ్రదేశగ్రంథాలయ సంఘమువారి అభిప్రాయములను స్పష్టపరచినారు. ఇంత తతంగము జరిగినచు సెలెక్టు కమిటీవారు దీనినంతను సరకుగొనక మొదట ప్రకటించిన బిల్లులోని లోపములను సరిచేయకపోగా దీనికి విరుద్ధమై ఇంతకంటె అన్యాయముగా నున్న క్రొత్త పద్ధతితో శాసనమును తయారుచేసి దీనికి ఉభయశాసనసభల ఆమోద



ముద్రను పొందినారు. 29-1-1949వ తేదీన యిది గవర్నర్ జనరల్ అంగీకారమును సహితము బడసి 31-2-1949వ తేదీ ఫోర్టు సెంట్రల్ జార్జి గజెట్టులో ప్రకటితమైనది.

నిబంధనలు :

ఈ శాసనము ద్వారా లభించిన అధికారమును పురస్కరించుకొని మదరాసు గవర్నరుగారికి ఉత్తర్వును జారీచేసిరి. 1950 వ సం॥ ఏప్రిల్ 1వ తేదీ నుండి మదరాసు పౌర గ్రంథాలయ చట్టము అమలుజరుగునని వీరి ఉత్తరువుద్వారా ప్రకటనచేసిరి. విద్యాశాఖ డైరెక్టరు గ్రంథాలయాల డైరెక్టరుగా కూడా నుండగలరని యందు తెలిపిరి. జిల్లాలలోని విద్యాశాఖాధికారియొక్కరు ఆజిల్లా గ్రంథాలయ సంస్థకు సభ్యుడుగ, సమావేశకర్త (కన్వీనరు) గ, కార్యదర్శిగ నుండురనియు నీ ఉత్తరువులో సూచించిరి. మదరాసు లోని కన్నమరాపబ్లిక్ లైబ్రరీ 1950 వ సం॥ ఏప్రిల్ 1వ తేదీనుండి రాష్ట్రకేంద్ర గ్రంథాలయంగా పరిగణింపబడునట్లు తీర్మానించిరి. నాటినుండి యీ గ్రంథాలయం గ్రంథాలయాల డైరెక్టరుగారి అధీనమున నుండగలదని ప్రకటించిరి. మదరాసు కార్పొరేషన్ కమీషనరు, జిల్లాబోరుల అధ్యక్షులు, మునిసిపాలిటీల కార్యనిర్వాహకులు లైబ్రరీ సెస్సును వసూలు చేసి ఆయాస్థానిక గ్రంథాలయ సంస్థలకు చెల్లించవలసినదిగ జూరిరి. గ్రంథాలయ శాసనంలోని 18వ సెక్షన్ 1వ పేరాలో సూచింపబడిన ప్రకారము దీని అమలున కవసరమైన నిబంధనలుకూడ పై ఉత్తరువులో చేర్చబడినవి. ఈనిబంధనల ప్రకట



నకుముందు ఈ విషయంలో అనుభవంగలవారి సలహాలను ప్రభుత్వం తీసుకొనలేదు. ప్రజాభిప్రాయం నిమిత్తం వీనిని ప్రకటించనూలేదు. ఈ నిబంధనలు మూలశాసనంలోని కొన్నిషరతుల కాఠిన్యాన్ని తగ్గించుటకు మారుగా హెచ్చు నిర్బంధములను గ్రంథాలయాలపై విధించినవి. ఈ శాసనంద్వారా కలుగవలసిన మేలు యీ నిబంధనలమూలంగా కొంత కుంటుబడినదని చెప్పిన అతిశయోక్తి లేదు.

ఈ నిబంధనలు 5 అధ్యాయముల క్రింద విభజింపబడినవి. మొదటి అధ్యాయంలో రాష్ట్రీయ గ్రంథాలయ కమిటీ నిర్మాణము, అధికారములు, విధులు, స్థానిక గ్రంథాలయ సంస్థల సభ్యులలో యేర్పడు ఖాళీల భర్తీకి సంబంధించిన వివరము లియ్యబడినవి. ప్రభుత్వసహాయాని కర్మమైన గ్రంథాలయాల విషయాలు రెండవ అధ్యాయంలో గలవు. ఆర్థిక వ్యవహారములకు సంబంధించిన కొన్ని సంగతులు 3 వ అధ్యాయంలోను, స్థానిక గ్రంథాలయ సంస్థల కార్యక్రమ నిర్వహణకు సంబంధించిన సూచనలు 4 వ అధ్యాయంలోను చేర్చబడినవి.

స్థానిక గ్రంథాలయ సంస్థలు తయారుచేసి నివేదించవలసిన ప్రణాళికలకు సంబంధించిన వివరాలు 5 వ అధ్యాయములో చేర్చబడినవి.

ప్రతిస్థానిక గ్రంథాలయ సంస్థయు మొదట తాత్కాలికమైన ప్రణాళిక నొకదానిని సిద్ధపరచవలెను. తాము సంకల్పించిన ప్రణాళిక పూర్తిగా అమలు జరుగునప్పటికి తమ



యేరియాలో నుండవలసిన ప్రధాన గ్రంథాలయాలు, శాఖా నిలయములు, డెలివరీస్టేషనుల సంఖ్యను నిర్ణయించవలెను.

ఈతాత్కాలిక ప్రణాళికలో దిగువ వివరములను యింకా అవసరమైన సమాచారములను యివ్వవలెను.

1. తమయేరియాలోని 50,000, అంతకుపైబడిన జనాభాగల ప్రతి పట్టణముయొక్క పటము అందలి ప్రధాన గ్రంథాలయము, శాఖానిలయముల స్థానమును నిర్దేశించు గుర్తులు.

2. ప్రతిపట్టణం పటములోను

(అ) ఒక ప్రధాన గ్రంథాలయము

(ఆ) ఒక్కొక్క డివిజను లేక 25,000 జనాభాకు ఒక శాఖానిలయమును సూచించవలెను.

3. ప్రతిజిల్లా ప్రాంతమునకు ఒక పటము - ఇందులో పట్టణముల స్థానములను, ప్రధాన గ్రంథాలయము, శాఖానిలయములు, డెలివరీ స్టేషనుల స్థానములను ప్రత్యేకము సూచించు గుర్తులు.

4. గ్రామీణ ప్రాంతములు లేక జిల్లాలోని పట్టణములను మినహాయించగా మిగులు జిల్లాబోర్డు ప్రాంతముల పటములలో

(అ) కనీసం ఒక ప్రధానగ్రంథాలయము (అవసరాన్ని బట్టి వీని సంఖ్యను పెంచవచ్చును).



(ఆ) 5 వేలనుండి 50 వేలకు మధ్య జనాభాగల ప్రతి పట్టణములోనూ ఒక శాఖానిలయము.

(ఇ) వెయ్యికి తక్కువ జనాభాగల వరుసగానున్న 3 పల్లెల కొక్కటి చొప్పుననూ, వెయ్యినుండి అయిదువేలకు లోబడిన జనాభాగల ప్రతి గ్రామమున కొక్కటి చొప్పునను డెలివరీస్టేషనులను గుర్తు పెట్టవలెను.

5. దిగువ శీర్షికలక్రింద పై పటములో తెలుపబడిన వివరముల స్టేటుమెంటును తయారు చేయవలెను.

(అ) ప్రతిపట్టణముయొక్క

(i) డివిజను లేక పేట

(ii) విస్తీర్ణము

(iii) జనాభా

(iv) శాఖానిలయము

కడపటిపంక్తిలో మొత్తముల నివ్వవలెను.

(ఆ) ప్రతిజిల్లాకు

(i) విస్తీర్ణము

(ii) జనాభా

(iii) నగరముల సంఖ్య



I పట్టణముల జనాభా మొత్తం

II పట్టణములలోని శాఖానిలయముల సంఖ్య

(iv) పట్టణములసంఖ్య, వాని జనాభా మొత్తం

(v) మిగిలిన జనాభా

(vi) గ్రామములసంఖ్య, వానిజనాభా మొత్తం

(vii) పల్లెలసంఖ్య, వాని జనాభా మొత్తం

(viii) డెలివరీ స్టేషనుల సంఖ్య

కడపటి పంక్తిలో మొత్తము నివ్వవలెను.

గ్రంథాలయాల డైరెక్టరు ఈ విధంగా తయారు చేయబడిన స్థానిక గ్రంథాలయ సంస్థల తాత్కాలిక ప్రణాళికలలోని స్టేటుమెంటులను, తమ విచారణఫలితంగా గ్రంథాలయసేవపట్ల స్థానికంగాకనబడు ఆసక్తి, అవసరముల అంతస్తుల నెకటిగా చేర్చి పెట్టును.

తదుపరి యీ ప్రణాళికల నిర్వహణ విషయమై రాష్ట్రీయ గ్రంథాలయ కమిటీ సలహా తీసుకోబడును. రాష్ట్రీయకమిటీ దిగువ విషయములను గమనములో పెట్టుకొని తాత్కాలికంగా ఒక కార్యక్రమమును నిర్ణయించును.

1. స్థానిక గ్రంథాలయ సంస్థల ప్రణాళికలు

2. డైరెక్టరు సిద్ధపరచిన నివేదికలు

3. అవసరమైన సుశిక్షిత సేవకబృందము తయారగుటకు పట్టుకాలము



4. భవననిర్మాణమునకు పట్టుసమయము
5. బీరువాలుమున్నగు పరికరములను సమకూర్చుకొనుటకు పట్టుకాలము
6. ప్రజల శక్తికిమించని లైబ్రరీసెస్సుద్వారా గడించగల మొత్తము
7. ప్రభుత్వం భవనాలు, పరికరాలు, పుస్తకాలు వగైరాల నిమిత్తం వేచ్చించవలసిన ప్రారంభ ఖర్చులు, పౌర గ్రంథాలయాలకు ఇతర (ఎయిడెడ్) గ్రంథాలయాలకు యివ్వవలసియుండు వార్షిక విరాళాల కగు మొత్తము.

రాష్ట్రీయకమిటీ నిర్ణయాలను తాత్కాలిక కార్యక్రమమును ప్రభుత్వం పరిశీలించి చేయుతీర్మానం ఆధారంతో స్థానిక గ్రంథాలయసంస్థలు సమగ్ర ప్రణాళికలను తయారుచేసి పంపవలెను. ఈ ప్రణాళికలలో చేర్చదగిన అంశములను గూర్చి డైరెక్టరు ఎప్పటికప్పుడు స్థానిక గ్రంథాలయ సంస్థలకు సలహా లిచ్చుచుండును.



మదరాసు పౌర గ్రంథాలయముల చట్టము

## అధ్యాయము ౨

రాష్ట్ర గ్రంథాలయ కమిటీ

నిర్మాణము :

గ్రంథాలయాలకు సంబంధించి ప్రభుత్వంకోరే విషయాలను గురించి సలహాలు చెప్పే నిమిత్తం ప్రభుత్వం రాష్ట్ర గ్రంథాలయ కమిటీని నిర్మిస్తుందని మదరాసు పౌర గ్రంథాలయ శాసనంలో వుంది. ఈ కమిటీ నిర్మాణంవగైరా వివరాలు తర్వాతచేసిన నిబంధనలలో నున్నవి. 1950 ఏప్రిల్ 1 వ తేదీ నుండి అమలులోనికి వచ్చిన యీ నిబంధనలలోని ప్రథమాధ్యాయంలో రాష్ట్ర గ్రంథాలయ కమిటీ నిర్మాణము, అధికారాలు, విధుల వర్ణనము గలదు.

రాష్ట్ర గ్రంథాలయ కమిటీలోని సభ్యుల వివరం మొదట యివ్వబడినది.

1. విద్యామంత్రి
2. స్థానిక స్వపరిపాలన శాఖామంత్రి
3. విద్యాశాఖ డైరెక్టరు (అధికారరీత్యా గ్రంథాలయాల డైరెక్టరు)



4. శాసననిర్వహణంలో డైరెక్టరుకు సహాయంగా ప్రభుత్వం నియమించే స్పెషలాఫీసరు
5. లెజిస్లేటివ్ కాన్సిలు, లెజిస్లేటివ్ అసెంబ్లీ ప్రతినిధు లొక్కొక్కరు
6. మదరాసు, ఆంధ్ర, అన్నామలై విశ్వ విద్యాలయముల సిండికేటులు విడివిడిగా నియమించు ప్రతినిధులు ముగ్గురు
7. మదరాసు గ్రంథాలయసంఘము, ఆంధ్రదేశ గ్రంథాలయసంఘము, కేరళ గ్రంథాలయసంఘము, కన్నడ గ్రంథాలయ సంఘముల కార్యనిర్వాహకవర్గములు విడివిడిగా నియమించు ప్రతినిధులు నలుగురు.
8. విద్యామంత్రిచే నియమింపబడు గ్రంథాలయవేత్త యొకరు
9. మదరాసు నగర స్థానిక గ్రంథాలయసంస్థ సభ్యులలో నుండి విద్యామంత్రి నియమించువారొకరు
10. జిల్లాలలోని స్థానిక గ్రంథాలయ సంస్థల సభ్యులలో నుండి విద్యామంత్రి నియమించు వారిద్దరు యొకమిటీ సభ్యులుగ నుందురు.

ఈ కమిటీకి విద్యామంత్రి అధ్యక్షుడు, స్పెషలాఫీసరు కార్యదర్శిగా వుంటారు. ఎలెక్షను ద్వారాగాని, నామినేషను ద్వారాగాని సభ్యులైన వారి సభ్యత్వం వారివారి ఎలెక్షను లేదా నామినేషను తేదీనుండి మూడేండ్లవరకు వుంటుంది. మధ్యకాలంలో ఏర్పడే ఖాళీలలో సభ్యులుగా



వచ్చేవారు తమకు ముందున్న సభ్యునికాలంలో మిగిలి  
యున్న కాలానికే సభ్యులుగా పరిగణింపబడతారు. కమిటీ  
సమావేశ సలాలకు, సమయాలను విద్యామంత్రి నిర్ణయి  
స్తాడు. కమిటీ సమావేశాలకు హాజరుకావలసిన సభ్యుల  
కనీససంఖ్య అయిదు. విద్యామంత్రి హాజరుకాని సమావేశా  
లకు హాజరైన సభ్యులలో నుండి తాత్కాలికాధ్యక్షుణ్ణి  
ఎన్నుకోవడం జరుగుతుంది.

ప్రత్యేక సమస్యల పరిశీలన నిమిత్తం యీ కమిటీ  
వారు ఉపసంఘాలను యేర్పాటు చేయవచ్చు. ఈ ఉపసంఘా  
లను అచ్చంగా కమిటీ సభ్యులతోగాని, పూర్తిగా సభ్యే  
తరులతోగాని యేర్పరచవచ్చును. సభ్యులు కొందరిని,  
సభ్యేతరులను కొందరిని కలిపికూడ వీనిని నిర్మించవచ్చును.

విధులు :

దిగువవిషయాలలో కోరినప్పుడు సలహాయుచ్చుటకు  
ప్రభుత్వం రాష్ట్రకమిటీని నియమించును.

1. కేంద్ర గ్రంథాలయము దీని శాఖలనిర్మాణము, లేదా  
ప్రస్తుతం అమలులో వున్న ఏదైనా ప్రభుత్వ భాండాగా  
రాన్ని, దీని శాఖలను కేంద్ర గ్రంథాలయంగా పరిగ  
ణించడం; కేంద్ర గ్రంథాలయం, దీనిశాఖల నిర్వహ  
ణానికొక విధానాన్ని యేర్పరచడం.

2. శాసనంలోని 18 వ సెక్షను ప్రకారం తయారు చేయవల  
సిన నిబంధనలు.



3. (అ) రాష్ట్రప్రభుత్వం వారి గ్రంథాలయ విధానంలో తరగతులవారీగా సుశిక్షితులైన సిబ్బందిని నియమించుటకు ప్రోత్సహించుట.

(ఆ) తరగతుల వారీగా వున్న ప్రభుత్వా మోదం పొందిన రాష్ట్రంలోని గ్రంథాలయ సిబ్బంది జాబితాను సిద్ధపరచి, యీ జాబితాలో చేరిన సభ్యుల నుండి ప్రభుత్వ గ్రంథాలయాలకు కావలసిన వారిని నియమించుట.

(ఇ) పై జాబితాలో చేర్చుటకు వివిధతరగతులకు చెందు గ్రంథాలయ సిబ్బందియొక్క విద్య, వృత్తిసంబంధమైన అర్హతల నిర్ణయము.

(ఈ) గ్రంథాలయాలలో పనిచేసే సిబ్బందిలో వివిధతరగతులకు చెందినవారి వేతన పరిమాణాలు, ఉద్యోగ నియామకాలకు సంబంధించిన సూచనలు.

4. రాష్ట్రంలోని గ్రంథాలయాల ఉపయోగార్థం కాపీరైటు పుస్తకాల జాబితాలయు, గ్రంథవరణానికి సాయపడే గ్రంథాల జాబితాలయు ప్రచురణ.

5. రాష్ట్రంలోని వివిధగ్రంథాలయాలు, ఇండియాలోని గ్రంథాలయాల మధ్య సహకార, సమన్వయ విధానాల అభివృద్ధికి, సహకార పద్ధతులపై గ్రంథవర్గీకరణము, లైబ్రరీ కేటలాగుల తయారీకి కృషిసల్పుట;



గ్రంథాలయ భవననిర్మాణం, సామానుల యేర్పాటు, గ్రంథాలయ నిర్వహణానికి సంబంధించిన సాంకేతిక విషయాలన్నింటికీ ప్రమాణములను నిర్ణయించుట.

6. గ్రంథాలయాల కుపయోగించే ఆచూకీ పుస్తకాల, వయోజనుల - పిల్లల గ్రంథాలయ ఉత్పత్తికి కృషి సల్పుట; అందుల పుస్తకాల ఉత్పత్తికి, వినియోగానికి పాటుబడుట.

7. స్థానిక గ్రంథాలయ సంస్థలు ప్రభుత్వామోదం నిమిత్తం పంపిన ప్రణాళికల పరిశీలన

8. వివిధప్రాంతాలలో స్థాపించవలసిన గ్రంథాలయాల వేర్వేరు దశల విచారణ

విమర్శ :

ఒకటి రెండు విషయాలను వదలివేస్తే యీ కమిటీ నిర్మాణపద్ధతి బాగానే వుందని చెప్పవచ్చు. స్థానికగ్రంథాలయ సంస్థల ప్రతినిధులను మంత్రిగారు నియమించడంకంటే ఆసంస్థల సభ్యులే వారినెన్నుకొను యేర్పాటున్న బాగుండే డిడి. విద్యాశాఖ డైరెక్టరుకు బదులు విషయజ్ఞుడైన ప్రత్యేకోద్యోగిని పూర్తి బాధ్యతతో గ్రంథాలయాల డైరెక్టరుగా నియమించిన యెడల హెచ్చు ప్రయోజన ముండేది. అప్పుడు స్పెషలాఫీసరుతో పని లేదు.

చాలవిషయాలలో అంత్య నిర్ణయం డైరెక్టరు అధీనంలో వుండడం మూలాన రాష్ట్ర కమిటీ వారిమాట



పాటింపునకు రాకపోవచ్చు. వీరిబాధ్యత సలహాలనీయడం వరకే. కనుక వీరి నిర్ణయాల విలువను ముందుగా లెక్క కట్టుటకష్టము. కా లం గ డి స్తే గా ని యీ కమిటీ స్థితి బయటపడదు. తక్కిన విషయాలెట్లున్నా స్థానిక గ్రంథాలయసంస్థలు తయారుచేయు ప్రణాళికలను పరిశీలించి సరిదిద్దు బాధ్యతనైనా రాష్ట్రకమిటీ కప్పగించిన బాగుండే డిది. ఆచరణలోనైనా దీనికవకాశం కల్పించి శాసన నిర్మాణంలో దొరలిన యీలోపాన్ని సవరించే ప్రయత్నం ప్రభుత్వం చేయగలిగితే గ్రంథాలయాల సక్రమ వ్యాప్తికి అవకాశం లభిస్తుంది.



మదరాసు పౌర గ్రంథాలయముల చట్టము

## అధ్యాయము 3

స్థానిక గ్రంథాలయ సంస్థలు

నిర్మాణము :

మదరాసు రాష్ట్రంలో పౌరగ్రంథాలయాల స్థానిక-నిర్వాహణలక్షిమిత్తం వివిధ జిల్లాలలోను, మదరాసు నగరంలోను స్థానిక గ్రంథాలయ సంస్థలను ఏర్పాటు చేయాలని 1948 వ సం.లో తీర్మానింపబడిన మదరాసు పౌరగ్రంథాలయ శాసనంలో వుంది. ఈ స్థానిక గ్రంథాలయ సంస్థల నిర్మాణ నిబంధన మదరాసు నగరానికొకవిధంగాను, జిల్లాల కొకవిధంగాను వున్నది.

మదరాసు నగర గ్రంథాలయ సంస్థలో మదరాసు కార్పొరేషనువా రెన్నుకొనువారు ముగ్గురు, ప్రభుత్వంవారు నియమించేవారు ఎనిమిదిమంది, ప్రభుత్వంవారు నిర్ణయించే ఉద్యోగి రెండుగురు సభ్యులుగా వుంటారు. ప్రభుత్వ నియమిత సభ్యులలో ప్రభుత్వంవారి ఆమోదం పొందిన నగరంలోని గ్రంథాలయాల కార్యకర్తలు ముగ్గురు, హైస్కూల్స్ ప్రధానోపాధ్యాయులు లేదా ప్రధానోపాధ్యాయులు ఇద్దరు, కాలేజీ ప్రిన్సిపాలు ఒకరు, ఇతరులిద్దరు వుంటారు.



జిల్లా గ్రంథాలయ సంస్థలలో ఒక్కొక్కదానికి పది మంది సభ్యులకు గ్రంథాలయ డైరెక్టరు నియమిస్తాడు. వీరిలో ముగ్గురు ప్రభుత్వవారి ఆమోదం పొందిన ఆయా జిల్లాలలోని గ్రంథాలయాల కార్యకర్తలు, అయిదుగురు హెస్టాబ్లిష్డ్ ప్రధానోపాధ్యాయులు, ప్రధానోపాధ్యాయులు, కాలేజీల అధ్యక్షులుగా వుంటారు. వీరికితోడు ఒక్కొక్క జిల్లాలో వారెన్నుకొను అభ్యర్థి యొకరు, తాలూకాకు ఒక్కరు చొప్పున ఆయా తాలూకాలలోని పంచాయతీ బోర్డుల అధ్యక్షులెన్నుకొను ప్రతినిధులు, దిగువలెక్క ప్రకారం ఎన్నుకోబడు మునిసిపాలిటీల ప్రతినిధులు, ప్రభుత్వం నిర్ణయించే ఉద్యోగి యొకరు జిల్లా గ్రంథాలయ సంస్థలో సభ్యులుగా వుంటారు.

లక్షకుమించని జనాభాగల మునిసిపాలిటీలు 'సభ్యుడు' లక్షకుపైబడి 2 లక్షలకు మించని జనాభాగల మునిసిపాలిటీలు ఇద్దరు సభ్యులకు, 2 లక్షలకు పైబడ్డ జనాభాగల మునిసిపాలిటీలు ముగ్గురు సభ్యులను జిల్లా గ్రంథాలయ సంస్థల కెన్నుకోవచ్చును.

మదరాసు నగరగ్రంథాలయ సంస్థలోను, జిల్లా గ్రంథాలయ సంస్థలలోను ప్రభుత్వంవారు నిర్ణయించే ఉద్యోగులే ఆయా సంస్థలకు కార్యదర్శులుగా పని చేస్తారు. ఒక్కొక్క స్థానిక గ్రంథాలయ సంస్థయు తమ సభ్యులనుండి అధ్యక్షులుగా ఒకరిని ఎన్నుకొంటుంది. ఈ స్థానిక గ్రంథాలయ సంస్థల సభ్యుల సభ్యత్వం వారి ఎన్నిక లేదా నియామకపు తేదీనుండి మూడేండ్లనరకు అమలులో వుంటుంది. మధ్యలో



ఏర్పడే ఖాళీలలో వచ్చే సభ్యుల సభ్యత్వం ఖాళీ అయిన వారి సభ్యత్వపు గడువుకాలంతో ముగుస్తుంది. తమకుగల హోదా ననుసరించి సభ్యులుగా యేర్పడేవారి సభ్యత్వం ఆ హోదాతోపాటు తొలగిపోతుంది. ప్రతిసభ్యుడు ఎన్నిక ద్వారాగాని, నియామకం ద్వారాగాని మరల మరల సభ్యుడు కావచ్చు.

ఈ స్థానిక గ్రంథాలయ సంస్థలు తమ సభ్యులలో నుండి ఏమగురికి మించకుండా కార్యవర్గముల నెక్కుకొని తమ అధికారములను, విధులను పూర్తిగాగాని, కొంతవరకు గాని అట్టికార్యవర్గముల కప్పగించవచ్చును. ఈ సంస్థలు తామప్పగించు విషయములను విచారించి నివేదికలు సమర్పించుటకుగాని, సలహాచెప్పుటకుగాని అనసరమైనప్పుడు ఉపసంఘములను సహితము నియమించవచ్చును.

స్థానిక గ్రంథాలయ సంస్థ లేర్పాటవుతూనే వీలైనంత త్వరలో తమ యేరియాలో గ్రంథాలయాలను స్థాపించి ప్రజలకు గ్రంథాలయసేవ నందజేసేటందుకు ప్రణాళికలను సిద్ధపరచి డైరెక్టరుగారి ఆమోదాన్ని పొందవలసివుంటుంది. డైరెక్టరుగారి సవరణలు, చేర్పులతో అంగీకృతమైన ప్రణాళికలను అమలుపరచవలసివుంటుంది.

ప్రతి స్థానిక గ్రంథాలయ సంస్థయు తమ ఆదాయ వ్యయముల లెక్కలను వ్రాసియుంచి అధికారులు కోరినప్పు డీ లెక్కలను వారికి చూపవలెను.



ప్రభుత్వ సహాయానికి అర్హమైన గ్రంథాలయాలు కొనే పుస్తకాల జాబితాల నామోదించే బాధ్యతకూడాయీ సంస్థలకు అప్పగించడమైనది.

అధికారాలు :

చట్టరీత్యా యేర్పడే పౌరగ్రంథాలయాలకు కావలసిన స్థలాలను, భవనాలను, బీరునాలు వగైరా సామగ్రిని, యితర పరికరాలను సమకూర్చుటకును, పుస్తకాలతోను, పత్రికలతోను, దేశపటాలతోను, శాస్త్రములకు కళలకు సంబంధించిన పరికరములు, పుస్తకాదులు, మ్యాజికులాంతరు బొమ్మలు, సినిమా ఫిల్ములు మొదలగు వస్తువులతోను గ్రంథాలయాలను నింపుటకును; వీని క వ స ర మ గు సిబ్బందిని నియమించుటకును స్థానిక గ్రంథాలయ సంస్థల క థి కార ము ం చు ను. ప్ర భు త్వ ం వా రి ఆమోదంతో ఏదేని పౌర గ్రంథాలయాన్ని మూసివేయుట లేదా ఎత్తివేయుట లేదా స్థలాన్ని మార్చుట, గ్రంథాలయ నిర్వహణకు సంబంధించిన ఏలాటి ధర్మములనుగాని స్వీకరించుట, ఉపన్యాసాల యేర్పాటు, వైజ్ఞానిక తరగతుల నిర్వహణము, శాసనోద్దేశాన్ని నెరవేర్చేటందుకు చేయవలసిన యితర కార్యాలు చేయడానికి యీ సంస్థలు సమర్థములు.

ప్రజలు గ్రంథాలయాలలో ప్రవేశించడానికి అవసరమైన షరతులను - రుసుములను నిర్ణయించుట, గ్రంథాలయాల నుపయోగించ గోరేవారు వాటి ఆస్తుల సక్రమ



నిర్వహణకు పూచీపడేలాగు చూచుట, గ్రంథాలయాల ఆస్తుల వినియోగానికి విధానాలను - రక్షణకు యేర్పాటులను సూచించుట, శాసనానికి దీని క్రింద యేర్పడు నిబంధనలకు వ్యతిరేకంగా ప్రవర్తించేవారి నెవ్వరినైనా యేగ్రంథాలయం నుండి గాని తొలగించడానికి తమ ఉద్యోగులకు సేవకులకు అధికారమిచ్చుట వగైరా యీసంస్థల అధికారములోని అంశములే. కాని ప్రభుత్వం తమకు తోచిన రీతిని యీ పేరాలో సూచించిన విధులనిర్వహణానికిగాను చేయబడిన నిబంధనలను మార్చడానికిగాని, రద్దుచేయడానికిగాని అవకాశమున్నది. అయితే యీపనిచేసేముందు స్థానిక గ్రంథాలయ సంస్థవారు తమ వాదాన్ని చెప్పుకోవడానికి ప్రభుత్వం అవకాశమివ్వాలి.

అవసరమని తమకుతోచిన సందర్భాలలో స్థానిక గ్రంథాలయ సంస్థల రద్దుకు, పునర్నిర్మాణానికి ప్రభుత్వం పూనుకోవచ్చు. కాని యీ పనులు చేసేముందు తాము తీసుకోదలచు చర్యలకు కారణాలను తెలిపి యీ సంస్థల జవాబులను తెప్పించి పరిశీలించవలెను.

స్థానిక గ్రంథాలయ సంస్థలన్నీ తమతమ యేరియా లలో గ్రంథాలయ సెస్సును విధిస్తాయి. ఆ స్తిపన్ను లేదా యింటిపన్నుపై ప్రతిరూపాయికీ 6 పైసలవంతున యీ సెస్సు విధించడమవుతుంది. ఈరేటును ప్రభుత్వం కోరికపైగాని ఆమోదంతోగాని హెచ్చించడానికి వీలున్నది. ఈ సెస్సుల వసూలు బాధ్యత మదరాసులో కార్పొరేషనుకు, జిల్లాలలో



మునిసిపాలిటీలకు, పంచాయతీ బోర్డులకు, జిల్లాబోర్డులకు పెట్టినారు.

సెన్సులద్వారా వసూలయ్యే మొత్తాలు, యీ మొత్తాలకు తగ్గకుండా ప్రభుత్వమిచ్చు నిధులు, దాతలనుండి వసూలయ్యే విరాళాలు, ధర్మాలు, ప్రభుత్వంవారిచ్చే ప్రత్యేక విరాళాలు, ఆయా గ్రంథాలయ సంస్థలు వసూలు చేసే రుసుములు, జరిమానాదులు చేరి గ్రంథాలయనిధిగ యేర్పడుతుంది. ఈ నిధులను స్థానిక గ్రంథాలయ సంస్థలు తమకు సమీపంలోగల గవర్నమెంటు ప్రెజరీలో నిల్వయుంచవలెను. ప్రభుత్వంవారి అంగీకారంతో కారణాలను తెలిపి ప్రభుత్వానుమతిగల స్థానిక బ్యాంకులో కరెంటు అకౌంటును కూడ పెట్టుకోవచ్చును. వెంటనే అవసరం లేని పైకాన్ని గవర్నమెంటు సేవింగ్స్ బ్యాంకులోగాని, గవర్నమెంటు సెక్యూరిటీలలోగాని, వారనుమతించిన యితర సెక్యూరిటీలలోగాని పెట్టుబడి పెట్టవచ్చును. దీనికి ముందుగా ప్రభుత్వం అనుమతిని పొందవలెను.

విమర్శ :

పైన వివరించిన స్థానిక గ్రంథాలయ సంస్థల విధులు, అధికారాలు చూడడానికి చక్కగానే వున్నాయి. కాని అసలు స్థానిక గ్రంథాలయ సంస్థల నిర్మాణంలోనే చాలా లోపం కనపడుతుంది. ప్రజాస్వామిక రాజ్యంలో నామినేషనుల పద్ధతీ, జనసామాన్యంయొక్క విజ్ఞాన వ్యాప్తికి చిర



కాలం నుండి నిరంతరాయంగా కృషిసల్పుతున్న ప్రజా గ్రంథాలయాలకు న్యాయంగా వుండవలసిన ప్రాతినిధ్యం లేక పోవడమూ, అడుగిడుగునా ప్రభుత్వమూ డైరెక్టరూ ప్రమేయం కలుగుజేసుకొనడానికి కావలసినన్ని అవకాశాలు గ్రంథాలయ శాసనం ద్వారానూ, దీని ననుసరించి తయారైన నిబంధనలద్వారానూ యేర్పడినవి. కనుక గొప్ప మార్పులు వస్తేతప్ప యీ శాసనం ప్రజలకు పూర్తిగా ఉపయోగించడం పొసగదు. ప్రజలు గ్రంథాలయాల నిర్వహణ కొకప్రక్క పన్నువిస్తూ, వీని నుపయోగించుకొనడానికి మరల రుసుములు చెల్లించవలె ననడం సబబుగా లేదు. ఆధునిక గ్రంథాలయా దర్శాని కీ పద్ధతి పూర్తిగా విరుద్ధమైనది. స్థానిక స్వపరిపాలన కై మనకిదినరకే ప్రత్యేకసంస్థలమలులోనుండగా, తిరిగి గ్రంథాలయాల నిర్వాహణ కొరకు వేరే సంస్థల నేర్పాటుచేయడం చాల వ్యయకారణము, అనవసరప్రయాసము. రాష్ట్రంలో గ్రంథాలయోద్యమ వికాసాని కీ చట్టము ప్రస్తుతరూపంలో సరిగా తోడుపడజాలదని గ్రంథాలయాల విషయంలో ప్రపంచ ప్రసిద్ధులైన డాక్టరు యస్.ఆర్. రంగనాథన్ గారు గట్టిగా చెప్పినారు. స్థానిక గ్రంథాలయ సంస్థలకు కార్యదర్శులను ప్రభుత్వ నియమించడాన్ని వీరు విమర్శించినారు. గ్రంథాలయాల విషయంలో అచుభవం లేని



విద్యాశాఖాడై రెక్కరును గ్రంథాలయాల డై రెక్కరుగా నియమించినట్లే, గ్రంథాలయానుభవం లేని ఉద్యోగులను మరే శాఖ నుండియైన తెచ్చి స్థానిక గ్రంథాలయ సంస్థలకు కార్యదర్శులుగ నియమించడం జరిగితే కలిగే నష్టాన్ని వీరు ఎత్తిచూపినారు. గ్రంథాల యోద్యమంలో మార్గదర్శకములుగా నున్న దేశాలన్నీ యీయనమాటను పాటిస్తున్నాయి. కాని మన ప్రభుత్వానికి మాత్రం వీరి సలహాలు చెవికెక్కలేదు. కనుక జిల్లా విద్యా శాఖాధికారులను స్థానిక గ్రంథాలయ సంస్థలకు కార్యదర్శులుగ నియమించడం సంభవించినది.



మదరాసు పౌర గ్రంథాలయముల చట్టము

## అధ్యాయము ౪

గ్రంథాలయాల డైరెక్టరు

మదరాసు పౌరగ్రంథాలయశాసననిర్వహణ నిమిత్తం రాష్ట్రప్రభుత్వం డైరెక్టరు సెకరిని నియమిస్తుండనీ, వారి అధికారానికిలోబడి యీయన ప్రభుత్వంవారునిర్మించే కేంద్ర గ్రంథాలయాన్ని దాని శాఖలను పరిపాలిస్తాడనీ, యీశాసనాన్ననుసరించి యేర్పడే పౌరగ్రంథాలయాల విషయంలో పర్యవేక్షకుడుగా సలహాదారుగా పనిచేస్తాడనీ, యీ చట్టము ననుసరించి తయారగు నిబంధనల కనుగుణంగా ప్రభుత్వసహాయాని కర్ణ మైన గ్రంథాలయాలను నిర్ణయించి వీనిని కూడా పర్యవేక్షిస్తూ వీటి నిర్వహణకు కావలసిన సలహాల నిస్తూ వుంటాడనీ, ఈచట్టం క్రింద యేర్పడే స్థానిక గ్రంథాలయ సంస్థల పర్యవేక్షణ కంట్రోలు అధికారముల నీతడు చలాయిస్తాడనీ, ఏటేటా గడచిన సంవత్సరంలో గ్రంథాలయములెట్లు పనిచేసినదీ ప్రభుత్వానికి నివేదిస్తూ వుంటాడనీ, ఈ చట్టంద్వారాగాని, దీని ననుసరించి చేయబడు నిబంధనల ద్వారాగాని, తనకు సంక్రమించే యితర బాధ్యతలను, అధికారములను నిర్వహిస్తూ వుంటాడనీ మూలశాసనంలోని 4వ సెక్షనులో సూచించబడినది.



నిబంధనలలో విద్యాశాఖ డైరెక్టరే అధికారరీత్యా గ్రంథాలయాల డైరెక్టరుగా వుంటాడని ప్రకటించినారు. గ్రంథాలయాలకుగల ప్రాధాన్యత దీనితో సగము తుడిచి పెట్టుకొని పోయినది. ఇప్పటికే అనేక రకములైన బాధ్యతలు విద్యాశాఖ డైరెక్టరు నిర్వహించుచున్నాడు. ఈ కార్యక్రమం చక్కగా సాగాలనే వృద్ధేశ్వమే ప్రభుత్వమువారికి వుంటే అభినివేశములేని అదనపు బరువును ఈయనపై పెట్టడం జరిగేదికాదు. ఈయన సహాయార్థం ప్రత్యేకోద్యోగిని ప్రభుత్వం నియమిస్తున్నప్పటికీ ఈ ఉద్యోగి డైరెక్టరుగారి చిత్తాన్ని అచుసరించి నడుచుకోవలసిన వాడవుతాడు. కనుక స్వేచ్ఛా వాతావరణంలో పనిజరగడాని కనకాశముండదు.

డైరెక్టరు నియామకం, ఆయన విధులను గూర్చిన వివరాలు మూలచట్టం 4 వ సెక్షనులో సూలంగా ఇవ్వబడినవి. చట్టంలో చాల చోట్ల ఈయన ప్రస్తావన కానవస్తూ వున్నది.

సానిక గ్రంథాలయ సంస్థల నిర్మాణ నిర్వహణ ములలో యాయన జోక్యం పూర్తిగా వుంటుంది. ప్రభుత్వ సహాయాన్ని కోరే గ్రంథాలయాల విషయంలో యాయన అధికారం అంతులేనిదిగా వున్నది. ఈయన దయలేనిది చట్ట రీత్యా యేర్పడే పౌర గ్రంథాలయాలుగాని, ప్రభుత్వ సాయమర్పించే ప్రజా గ్రంథాలయాలుగాని అడుగుతీసి అడుగుపెట్టుటకు వీలులేదు. మూలచట్టంలో సూలంగా చెప్పిన అంశాలకు వివరాలేగాక యాయన అధికారాన్ని



పెంచే నూతన ప్రతిపాదనలు కూడ నిబంధనలలో చేర్చబడినవి. చట్టరీత్యా జిల్లాలలోను మదరాసు నగరంలోను యేర్పడే స్థానిక గ్రంథాలయ సంస్థలు పూర్తిగా డైరెక్టరు అనుగుజ్జాడలలో నడచిననే తమ కార్యక్రమాలను నిరభ్యంతరంగా సాగించడానికి వీలవుతుంది. ఈ సంస్థల సభ్యులలో పలువురు వీరు నియమించినవారుగా వుంటారు. కనుక సహజంగా వారంతా వీరి కనుకూలంగా నడవకతప్పదు. ఇంతేకాక ప్రతికాగితమూ డైరెక్టరుగారి ఆఫీసుకుపోయి వారుదానిని పరిశీలించి పంపవలసివస్తే రాష్ట్రం మొత్తానికి బాధ్యతవహించవలసిన వారిద్వారా పనులు కావడానికి జరిగే ఆలస్యాన్ని మనం ఊహించుకోవచ్చు. ఇప్పటికీ ఈవిషయంలో ప్రభుత్వ కచ్చేరీలలో ప్రజలుపడే యిబ్బందిని చూస్తూవున్న ఎవ్వరుగాని యీ పద్ధతి కంగీకరించరను సంగతిని చెప్పవలసిన పనిలేదు.

ముఖ్యమైన అధికారాలు :

1. స్థానిక గ్రంథాలయ సంస్థలు తమయేరియాలో ప్రజోపయోగం నిమిత్తం గ్రంథాలయాలను స్థాపించుటకు ప్రణాళికలను తయారుచేసి డైరెక్టరుకు పంపవలెను. వీనికి మార్పులుగాని, చేర్పులుగాని సూచిస్తూ డైరెక్టరు ఆమోదించుచో వీరి సూచనలను పై సంస్థలవారు విధిగా అమలు పరచవలెను.

2. తాను స్వయంగా ఒక పర్యాయం ఆమోదించిన ప్రణాళికను మార్పుటకుగాని, దానికి ప్రత్యామ్నాయంగా



మరొక ప్రణాళికను ప్రవేశ పెట్టుటకుగానీ డైరెక్టరు కఠికారమున్నది.

3. ప్రభుత్వసహాయం పొందే గ్రంథాలయాల విషయంలో అవి యిండ్లకు పుస్తకాల నరువియ్యడానికి నిబంధనలను డైరెక్టరు నిర్ణయించవలెను. సంవత్సరం మొత్తంపై అనువిచ్చు గ్రంథాల కనిష్ఠ సంఖ్యను కూడ యీయన చెప్పవలెను.

4. భవనాలు, సిబ్బంది, మూలనిధి, వార్షికాదాయం ప్రమాణాలను యీయన తీర్మానం చేయవలెను. గ్రంథాలయాలను నిర్వహించే సంస్థల పాలకవర్గములను యీయన ఆమోదించవలెను. ఈ సంస్థల నిర్మాణ నిబంధనలలో, ఉప నిబంధనలలో మార్పులు చేయవలసిన డైరెక్టరు అనుమతించవలెను.

5. గ్రంథాలయ భవనము, మూలనిధి వగైరాలను డైరెక్టరు అనుమతి లేకుండా అన్యక్రాంతం చేయుటకు వీలు లేదు.

6. వార్షిక లెక్కలను పరిశీలించవలసిన ఆడిటరు నియామకానికి గూడ డైరెక్టరు అనుమతి కావలెను.

7. భవనాదులకు ప్రభుత్వం గ్రాంటులిచ్చే సందర్భంలో వీని ప్లానులు, వివరాలు, అంచనాల (ఎస్టిమేట్) ను డైరెక్టరు ఆమోదించ వలెను. గ్రాంటుల నిర్ణయాధికారమంతా డైరెక్టరుదే.



మదరాసు పౌర గ్రంథాలయముల చట్టము

## అధ్యాయము ౫

ప్రజాగ్రంథాలయాలు : ప్రభుత్వసహాయం

బ్రిటిష్ రాజ్యకాలంలో దేశ దాస్య విముక్తికై మన గ్రంథాలయాలు పడిన పాట్లు లోకవిదితమైనవి. ఆనాడు ప్రభుత్వ సాయకొరకు మన గ్రంథాలయాలు పరితపించలేదు. అనేక కష్టములకోర్చి స్వయంకృషిపై ఆధారపడి ఏలూటి యిబ్బందులనుగాని సరకుగొనక జాతీయ పునర్నిర్మాణ కార్యక్రమంలో ఆంధ్రదేశంలోని గ్రంథాలయాలన్నీ తమతమ వంతుపనిని శక్తివంచన లేకుండా చేసినవి. పేరుకు కొన్ని గ్రంథాలయాలకు మన రాష్ట్ర ప్రభుత్వం వాగు విరాళాలిస్తూ వచ్చినారేకాని యీ విరాళాలు పొందడానికి గ్రంథాలయాలెన్నో యిబ్బందులకు గురికావలసివచ్చేది. పట్టణాలలోని పెద్దగ్రంథాలయాలు తప్ప మారుమూలల గ్రామాలలోని చిన్నగ్రంథాలయాల కీ సాయమెక్కడోగాని లభించలేదు. ఆయా గ్రంథాలయాలు లందుకొన్న విరాళాలు గూడ వాని ఖర్చుల కేమాత్రమును సరిపోలేదు. అప్పటి ప్రభుత్వానికి గ్రంథాలయాలపట్ల గల సవతితల్లి ప్రేమ మూలంగా ఉద్యమవ్యాప్తికి తగిన దోహదం లభించలేదు.



ఇంతలో మనదేశం స్వతంత్రమైంది. మదరాసు రాష్ట్రంలో విద్యామంత్రిగానున్న అవినాశలింగంగారి పట్టుదలమూలంగా ఇచ్చటి గ్రంథాలయ కార్యక్రమానికి దోహదంగా శాసనమొకటి ప్రవేశపెట్టబడినది. దీని స్వరూపం సెలెక్టుకమిటీ చేతుల్లో తలక్రిందులై ఒక వింత విధానం తయారైనది. నాలుగు దశాబ్దాలనుండి కార్యక్రమం సాగిస్తున్న ఆంధ్రగ్రంథాలయోద్యమనిర్వాహకులు, ప్రపంచంలో నేడు గ్రంథాలయోద్యమంలో ప్రసిద్ధిపొందిన సుప్రసిద్ధ గ్రంథాలయాధినేత డాక్టరు యస్. ఆర్. రంగ నాథన్ గారు చేసిన సలహాలను సెలెక్టుకమిటీవారు చెవిని బెట్టలేదు. ఈవిధంగా బానిసతనపు రోజులనాటి పాతసాంప్రదాయాలతో మనకొక శాసనం తయారైనది. దీనిని అమలు చేసేటందుకు కొన్ని నిబంధనలను కూడా రాష్ట్ర ప్రభుత్వం వారు సిద్ధంచేసినారు.

ఇలా తయారైన నిబంధనల ప్రకారం నేడు రాష్ట్రం మొత్తంపైన రెండు రకాలగ్రంథాలయాలు మాత్రం నిలబడి పనిచేయడానికి అవకాశమున్నది.

1. చట్టము ననుసరించి స్థానిక గ్రంథాలయ సంస్థ తేర్పరచి నడపు పౌరగ్రంథాలయాలు.

2. ప్రభుత్వ సహాయానికి అర్హమైనవిగా గ్రంథాలయాల డైరెక్టరు నిర్ణయించు ప్రభుత్వ సహాయమును పొందు గ్రంథాలయాలు.



సహకారసంఘములు, జిల్లాబోర్డులు, మునిసిపాలిటీలు, పంచాయతీ బోర్డులు, ప్రైవేటు సంస్థలు, ఇటీవల మద్య నిషేధ ప్రాంతాలలో నెలకొల్పబడిన గ్రామ సంఘాలు నిర్వహించే గ్రంథాలయాలన్నీ యికపైన ప్రభుత్వ సహాయము పొందే గ్రంథాలయాలుగా అర్హతను సంపాదించు కోవలసి యుండును.

ప్రభుత్వ సహాయార్హత దిగువ నియమాలను పాటించే గ్రంథాలయాలకు లభిస్తుంది.

1. డైరెక్టరుగారి అంగీకారం పొందిన నిబంధనలకనుగుణంగా క్రమవర్తనము, ప్రజారోగ్యమునకు భంగము కలుగనంతవరకు గ్రంథాలయావరణములో స్థానిక ప్రజలంతా యథేచ్ఛగా ఏలాటి గుసుములు లేకుండా పఠన యోగ్యమైనట్టియు, విజ్ఞాన ప్రదమైనట్టియు అన్ని పరికరములను చదువు కొనడానికి, ఉపయోగించు కొనడానికి అవకాశ ముండాలి.

2. వారానికి 30 గంటలకు తక్కువ లేకుండా గ్రంథాలయాన్ని ప్రజోపయోగం నిమిత్తం తెరచి వుంచాలి. గ్రంథాలయానికి నిత్యం వచ్చువారి సగటు హాజరు డైరెక్టరు నిర్ణయించు కనీస సంఖ్యకు తక్కువలేకుండా వుండాలి. గ్రంథాలయముండే స్థలం అన్ని జాతులవారు రావడానికి యోగ్యమైనదిగా వుండాలి. డైరెక్టరుఅనుజ్ఞలేనిదే యే ఒక్క వర్గంవారైనను రావడానికి వీలులేని మరొకస్థలానికి గ్రంథాలయాన్ని మార్చగూడదు.



3. గ్రంథాలయంలో దిన, వార, మాసపత్రికలతో పాటు పుస్తకాలు కూడా వుండాలి.

4. గ్రంథాలయాలు కొనవలసిన పుస్తకాల, పత్రికల జాబితాలను సానిక గ్రంథాలయ సంస్థవారు ముందుగా అంగీకరించాలి. పుస్తకములు కొనే సందర్భంలో దిగువ విషయాలను గమనించాలి.

(అ) ఇవి హెచ్చుమందికి ఉపయోగపడుతూ సాంస్కృతికంగా విలువగలవిగా వుండాలి.

(ఆ) నవలలు, కథలపుస్తకాలు కొనే సందర్భంలో ప్రామాణికులైన రచయితల గ్రంథములనే కొనాలి. అనుమానాస్పదమైన అభిరుచులను కలిగించు గ్రంథాలను చేర్చకూడదు.

(ఇ) సాంఘిక, మతద్వేషాదులు పురికొల్పే పుస్తకాలను కొనరాదు.

(ఈ) అనుమానాస్పదమైన అభిరుచుల గలిగించు నట్టియు, అసభ్యమైన చిత్రపటములు గలట్టియు పుస్తకాలు పత్రికలు కొనరాదు.

5. ప్రతి గ్రంథాలయములోను పుస్తకాలకు, సభ్యులకు విడివిడిగా రిజిష్టరులను ఉంచవలెను.

6. డైరెక్టరుగారి ఆమోదాన్ని పొందిన నిబంధనలకు లోబడి పుస్తకాల నరు వియ్యనలెను. సంవత్సరం



మొత్తంపై అరువిచ్చేపుస్తకాల సంఖ్య డైరెక్టరుగారు నిర్ణయించే కనిష్ఠసంఖ్యకు తగ్గరాదు.

7. డైరెక్టరు నిర్ణయించు ప్రమాణముల ననుసరించి గ్రంథాలయ నిర్వహణమునకు చాలిన సిబ్బంది ఉండవలెను.

8. డైరెక్టరుగారికి తృప్తికరంగా, అవసరమైన సామగ్రి గల స్వంత భవనంలో గ్రంథాలయముండవలెను. డైరెక్టరు పైరెండు విషయాలలోను ఉండవలసిన ప్రమాణములను గూర్చి సలహా లిచ్చుచుండును.

9. డైరెక్టరు నిర్ణయం ప్రకారం గ్రంథాలయానికొక మూలనిధి, కనీస సంవత్సరాదాయము ఉండవలెను. సంవత్సరాదాయం క్రింద మూలనిధిపై వచ్చు వరుమానము, చందాలు, విరాళములు వగైరామాత్రం లెక్కకువచ్చును. ప్రభుత్వ విరాళం దీనిలో చేరదు.

10. డైరెక్టరు ఆమోదం పొందిన పాలకవర్గం గ్రంథాలయానికి యాజమాన్యం వహించి దానిని నిర్వహించాలి. ఈ సంఘం నిర్మాణనిబంధన, ఉప నిబంధనలు డైరెక్టరుకు ఫైలు నిమిత్తం పంపాలి.

ఏటేటా ప్రభుత్వ సహాయం పొందే గ్రంథాలయాల జాబితాలో తమ పేర్లను నిలిపియుంచుకోగోరు గ్రంథాలయాలు దిగువ సంగతులను గమనించవలెను.

1. జాబితాలో చేరు నప్పుడు అంగీకరింపబడిన ప్రమాణములు, పరిస్థితులలో ఏమాత్రంగాని తగ్గుదల కానరాగూడదు.



2. అర్హతా ప్రమాణములు, పరిస్థితులు యథాతథంగానున్నట్లు డైరెక్టరు తృప్తిపడుటకై అప్పుడప్పుడు డైరెక్టరుగాని ఆయన ఏజెంట్లుగాని గ్రంథాలయాన్ని తనిఖీ చేయుట కంగీకరించవలెను.

3. డైరెక్టరు కోరిన ప్రకారం నియమిత కాలాలలోను, ప్రత్యేకంగాను గ్రంథాలయానికి సంబంధించిన లెక్కలు, నివేదికలు వారు కోరు వివరాలు చేర్చి పంపుచుండవలెను.

4. గ్రంథాలయ భవనము, ఇతర స్థిరాస్తులు, మూల నిధివగైరాలను డైరెక్టరు అనుమతి లేకుండాగాని, ఆయనకు సంతృప్తికరంగా వీని విలువలకు సమానమైన విలువలుగల ఆస్తులను చేర్చుకుండా గాని అన్యాయక్రాంతం చేయరాదు.

5. నిర్మాణ నిబంధనలలో గాని, ఉపనిబంధనలలో గాని గ్రంథాలయనిర్వాహకులు చేయుమార్పులు డైరెక్టరు అనుమతికి లోబడి జరుగవలెను. ఈ మార్పుల ప్రతులను డైరెక్టరుకు అందజేయ వలెను.

6. పాలకవర్గంలో జరిగే మార్పులను, మార్పుజరిగిన నెలలోపుగా డైరెక్టరుకు నివేదించవలెను.

7. ఏటా డైరెక్టరు అనుమతించిన ఆ డిటరు తనిఖీచేసి ధ్రువపరచిన వార్షికలెక్కలను డైరెక్టరుకు పంపుచుండవలెను.



ప్రభుత్వంవారిచ్చు సహాయం వివరాలు :

1. భవనాలు, సామానులు వగైరాలకుగాను ఒకే దఫాయుచ్చు (పెద్ద) మొత్తాలు.

2. దిగువ పనులకొరకు ఏటేటా చెల్లించు (స్వల్ప) మొత్తాలు.

(అ) పతనీయ పరికరాలు (అనగా పుస్తకాలు, పత్రికలు వగైరాల కొనుగోలు క్రింద)

(ఆ) బైండింగుకు, పతన పరికరాల రక్షణకు

(ఇ) సిబ్బంది జీతాలనిమిత్తం

(ఈ) డైరెక్టరు అనుమతించిన శిక్షణాలయములో గ్రంథాలయ శిక్షణమును బడయు నిమిత్తము నియోగింపబడిన సిబ్బందికిచ్చు విరాళము.

(ఉ) ఇతరకార్యాలయ ఖర్చులు.

ఒకేదఫాయుచ్చు విరాళం డైరెక్టరు అంగీకరించిన

ప్లానుల ప్రకారం, అంచనాల (ఎస్టిమేటు) కనుగుణంగా నిర్మాణం చేయబడిన ప్రధానమైన కట్టడములు వగైరాలకు మాత్రం వర్తించును.

ఈ విరాళాలు, మొత్తమయ్యే ఖర్చులో ఎప్పటి కప్పుడు ప్రభుత్వం నిర్ణయించే నిష్పత్తి ప్రకారం ఆమోదం పొందిన అంచనా ననుసరించి, ప్రభుత్వం నిర్ణయించే అధిక మొత్తానికి మించకుండా వుంటాయి.



ఏటేటాయిచ్చువిరాళాలను, లెక్కలను తనిఖీచేసి ఆడిటరు తయారుచేసిన గత సంవత్సరం లెక్కలు, బ్యాలెన్సు షీటుల ఆధారంపై డ్వి రెక్కరు నిర్ణయించేస్తాడు. మొదటి సంవత్సరంవిరాళమిచ్చే గ్రంథాలయాల విషయంలో డ్వి రెక్కరు ఆమోదించిన ఆసంవత్సరపు అంచనా లెక్క ఆధారంగా వుంటుంది. మొదటిసంవత్సరపు విరాళంలో ఏదైనా మార్పు చేయవలసివచ్చినట్లైన ఆ సంవత్సరంలో అయిన ఖర్చు ననుసరించి రెండవసంవత్సరంలో దానిని సరిపెట్టవచ్చును. గ్రంథాలయాలు చేయు ఖర్చులపై ప్రభుత్వం ఎప్పటికప్పుడు నిర్ణయించు నిష్పత్తి ననుసరించి వార్షిక విరాళాలు నిర్ణయమవుతాయి.

పై ను ద హ రి ం చ బ డి న నిబంధనల ప్రకారము నేడు ఆంధ్రదేశంలోగల గ్రంథాలయాలలో ఎన్ని ప్రభుత్వసహాయానికి అర్హమైనవిగా తేలునో చెప్పలేము. ఇంతకు పూర్వంగల స్వల్పమాత్రపు షరతులనే పాటించ జాలక చాల గ్రంథాలయములు భయముచేతను, విసుగు చేతను, ప్రభుత్వ విరాళములనైన వదలు కొనుటకు సిద్ధ పడిన సంగతి గ్రంథాలయ శాసనాన్ని, దీనిక్రింద నిబంధనలను తయారు చేసిన వారెరిగి యున్న వీని రూపము తప్పక వేరుగానుండెడిది. దేశం నలుమూలల ప్రజాసేవను ప్రాతిపదికగా పెట్టుకొని బయలు దేరిన వందలాది ఆంధ్ర గ్రంథాలయాల భవిష్యత్తుకు మన ప్రభుత్వంవారి శాసనంగాని, దాని ననుసరించి, చేయబడ నిబంధనావళిగాని ఆశాజనకంగాలేవు.



మదరాసు పౌర గ్రంథాలయముల చట్టము

## అధ్యాయము ౬

ఉపసంహారము

మదరాసు పౌర గ్రంథాలయముల శాసనములకు  
చరిత్ర, స్వరూప స్వభావములు వెనుకటి అధ్యాయములలో  
సంగ్రహముగ వర్ణింపబడినవి. దీని ననుసరించి ప్రభుత్వం  
వారు జారీచేసిన నిబంధనల ప్రస్తావనయు వీనిలో కొంత  
గలదు. ఆ యా విషయములకు సంబంధించిన సామాన్య  
విమర్శలుకూడ అధ్యాయాలచినర పొందుపరుపబడినవి.  
శాసన నిర్మాణానంతరం వివిధదశలలో జరిగిన కార్యక్రమ  
వివరాలను జాగ్రత్తగ పరిశీలించినయెడల ప్రస్తుత పద్ధతిలో  
ఆదర్శమైన సమగ్ర గ్రంథాలయసేవకు త్వరలో అవకాశము  
లభించునని తోచదు.

ఈచట్టము 1948 వ సం॥ కడపట తీర్మానమైనది. దీని  
క్రింద నిబంధనలు 1950 ఫిబ్రవరి మాసాంతమున ప్రకటింప  
బడినవి. 1950 ఏప్రిల్ 1 వ తేదీనుండి యిది అమలు  
జరుగునట్లు ప్రభుత్వంవారు ప్రకటనచేసిరి. ఈ ప్రకటనానంత  
రము కేంద్రమున రాష్ట్రీయ గ్రంథాలయ కమిటీయు, మద  
రాసు నగరమునను - జిల్లాలలోను వేరువేరుగా స్థానిక  
గ్రంథాలయ సంస్థలును నిర్మాణము చేయబడినవి. ఈపను  
లన్నీ పూర్తియగునప్పటికి దాదాపు 7 నెలలు పట్టినది.



ముఖ్యంగా సానిక సంస్థలు జిల్లా గ్రంథాలయ సంస్థలకు తమ ప్రతినిధుల నెన్నుకొనుటలో చాలా జాగు చేసినవి. జిల్లాలలో యేర్పడిన గ్రంథాలయ సంస్థల మొదటిసమావేశములలో జిల్లాబోర్డులను, మునిసిపాలిటీలను, పంచాయతీబోర్డులను 1-4-1950 వ సం॥ నుండి గ్రంథాలయ సెస్సులు వసూలు చేసి పంపవలసినదిగ కోరుచు తీర్మానములు చేయబడినవి. ఈ చట్టము ననుసరించి నియమింపబడిన గ్రంథాలయాల ప్రత్యేకాధికారి జిల్లాలలో సంచారము చేసి సానిక గ్రంథాలయ సంస్థల సమావేశములకు హాజరై ఆయా జిల్లాలలో గ్రంథాలయ సేవ నిమిత్తం ప్రణాళికల రచనకు మార్గములను సూచించియున్నారు. ప్రతిజిల్లా గ్రంథాలయ సంస్థకు ప్రణాళికలను సిద్ధపరచుటకై కార్యనిర్వాహక వర్గములు యేర్పాటు చేయబడినవి.

సానిక గ్రంథాలయ సంస్థలకు తమ గ్రంథాలయాలను స్వాధీనము చేయవలసినదిగా ఇతకు పూర్వం నడుస్తూవున్న గ్రంథాలయ పాలకులను కోరుతూ వివిధ జిల్లా గ్రంథాలయ సంస్థల కార్యనిర్వాహక వర్గములు తీర్మానములు చేసినవి.

సెస్సు వసూలు విషయంలో మొదటి సంవత్సరం ఒక్క మదరాసు నగరంలో మాత్రం పనిచేయుటగా సాగినది. జిల్లాలలో కొన్ని జిల్లాబోర్డులు, మునిసిపాలిటీలు సెస్సు వసూలు బాధ్యతనుండి తప్పించుకొనుటకు సహితము చూచినవి. సానిక సంస్థలు చాలభాగం మొదటి సంవత్సరంలో సెస్సులు వసూలు చేసినట్లు తోచదు. ఇందు విషయమై ప్రభుత్వము కూడ తగిన శ్రద్ధవహించినట్లు కనబడదు.



1950 అక్టోబరులో యేర్పడిన రాష్ట్రీయ గ్రంథాలయకమిటీ 1950 నవంబరు 24 వ తేదీన విద్యామంత్రి గౌరవనీయులు కె. మాధవమీననుగారి అధ్యక్షతను ఒక్కసారి సమావేశమైనది. ఈ సమావేశములో గ్రంథాలయాల కనుకూలించు పుస్తకాల జాబితాల నిర్మాణానికి, గ్రంథాలయ నిర్వహణనిమిత్తం సుశిక్షిత బృందపు యేర్పాట్లకు రెండుపసంఘములు నియమింపబడినవి. ఈ ఉపసంఘము లిప్పటికి కూడినట్లు తెలియదు. ఈ శాసన నిర్వహణవిషయమై ప్రభుత్వం చేస్తున్న పనిసంగతి రాష్ట్ర కమిటీసభ్యులకు తెలుపబడుటలేదు. ప్రజలకు కూడ దీని సమాచారం బొత్తుగా తెలియుటలేదు. పైన పేర్కొనబడిన ఉపసంఘముల సభ్యులకు కూడ కొందరికి వారి నియామకం వృత్తాంతం సహితము తెలిసినట్లు కనబడదు.

ఇతరులు స్థాపించి నడపు గ్రంథాలయాల నప్పగించుకొని పనిచేయుట కెదురుచూస్తూ, చేత డబ్బులేక, తమ ప్రణాళికల నమలు జరుపుటకు స్వతంత్రములేక, అధికార యుతంగా జరుగవలసినవి కావున ప్రజల కభిమానములేక, అధికారులకు తగిన ఆసక్తిలేక జిల్లా గ్రంథాలయసంస్థలన్నియూ ఇంతవరకు ఒక్క అడుగైన ముందుకు వేయలేదు. ఈ సంస్థల సభ్యులలోకూడ హెచ్చుమంది గ్రంథాలయోద్యమంతో యేలాటి సంబంధం లేనివారుకావడం చేతకూడ వీని సమావేశము లుత్సాహంగా జరుగుటలేదు. ఈ సంస్థలు తమ కార్యక్రమాన్ని ప్రారంభించుటకు వీలుగా రాష్ట్రప్రభుత్వం వారొక్కొక్కదానికి రు 8000/- అడ్వాన్సు



చేసినట్లీమధ్య ఒక వార్త వినవచ్చినది. ఈస్వల్ప మొత్తంతో జిల్లా గ్రంథాలయసంస్థలు చేయగల కార్యమేమో తెలియదు. పైగా వీరి ప్రశాళికలు డైరెక్టరుగారి అనుమతిని పొందనిదే అచులు జరుపుటక వకాశముండదు! సులభంగా సాధించగలమని వీరచుకొన్న గ్రంథాలయాల స్వాధీనం వీరి కెచ్చటను ప్రాప్తించినట్లు కానరాదు. కనుక స్థానిక గ్రంథాలయసంస్థల కార్యక్రమ మెక్కడిక్కడ స్తంభించి పోయినట్లు కానవచ్చుచున్నది. ఈస్థితినుండి యీ సంస్థల నుదరించవలసిన భారము ప్రభుత్వ నిర్వాహకులపైన, వీరికి విషయంలో సలహాయిచ్చి నడుపవలసిన బాధ్యత యీ శాసన నిర్వాహణోద్యోగులపైన నున్నది.

కొన్ని ముఖ్యమైన సంగతులు :

1933 వ సం॥లో గ్రంథాలయ శాసనం మదరాసు శాసనసభలో ప్రవేశపెట్టబడినప్పుడు మన దేశపరిస్థితుల కిది అనుగుణంగా లేనందున దీనిని ఉపసంహరించుకొనుట మంచిదని ఆంధ్రగ్రంథాలయోద్యమ నిర్వాహకులు సూచించిరి. గ్రంథాలయాల నిర్వాహణానికి క్రొత్త పన్నులువేయు ఆలోచనను వీరు నిరసించిరి. నిర్బంధించిత ప్రాథమిక విద్యాచట్టమువలె గ్రంథాలయ శాసనము నిరరకము కాకుండ చూడవలెనని హెచ్చరించిరి. కాకినాడలో జరిగిన 16 వ ఆంధ్రదేశ గ్రంథాలయ మహాసభాధ్యక్ష పీఠమునుండి కీ.శే. శ్రీ వేమవరపు రామదాసు పంతులుగారు చాలదేశములలో వ్యవసాయదారులిచ్చు పన్నులలో కొంతభాగము గ్రామస్వస్థిపాలనమున కివ్వబడుచున్నట్లే ప్రభుత్వమువారి



రెవిన్యూ ఆదాయమునుండి గ్రంథాలయముల నిర్వహణకు కొంతసొమ్మును ప్రత్యేకించుట బాగుండునని సెలవిచ్చిరి. కేంద్రీకృతమైన ప్రత్యేక శాఖ రేపర్వాటు మూలంగా స్థానిక ప్రజల స్వాతంత్ర్యమునకు, గ్రంథాలయ స్థాపనాసక్తికి ఆటంకము కలుగునని వీరునుడివిరి. 1947 వ సం॥ మదరాసు ప్రభుత్వం ప్రకటించిన చిత్తుచట్టము విమర్శకై పటమట లంకలో కూడిన ప్రత్యేక ఆంధ్రదేశ గ్రంథాలయ మహాసభ వారు గ్రంథాలయాల బిల్లుకు - గ్రంథాలయ, వయోజన విద్యల బిల్లుని నామకరణం చేయగోరిరి. ప్రభుత్వ సహాయాన్ని పొందే గ్రంథాలయాలకు విరాళాలిచ్చే అధికారం స్థానిక గ్రంథాలయ సంస్థలకే వుండవలెనని వీరు తీర్మానించిరి. గ్రంథాలయోద్యమాభివృద్ధికి కేవలం సెస్సులమీద కంటే ప్రజల ఔదార్యమీద, ప్రభుత్వ విరాళాలమీద ఆధారపడడం సముచితమని వీరభిప్రాయపడిరి. కార్యక్రమ నిర్వహణములో స్థానిక గ్రంథాలయ సంస్థలకు స్వాతంత్ర్యముండవలెననియు, సమన్వయానికి కావలసిన నిబంధనలను ప్రభుత్వం చేయవచ్చుననియు వీరు నిర్ణయించిరి.

ఈ మహాసభ అధ్యక్షోపన్యాసంలో శ్రీగాడిచర్ల హరి సర్వోత్తమరావుగారు వెలిబుచ్చిన అభిప్రాయాలు సభవారి ఆమోదమును పొందినవి. వీనిలో ముఖ్యమైనవి:

1. దేశంలో ప్రస్తుతమములునున్న ధర్మగ్రంథాలయాలు సక్రమంగా లేవనుట సత్యంకాదు.



2. దేశంలో గ్రంథాలయాలను, నయోజన విద్యాలయాలను యేర్పాటుచేసి సాంస్కృతిక విద్యాప్రచారానికి ప్రభుత్వం పూనుకోవాలి; ఇది వారివిధి.
3. ఎయిడెడ్ గ్రంథాలయాలకు విరివిగా విరాళాలిచ్చి వీనిని ప్రోత్సహించుట ప్రభుత్వం యొక్క ముఖ్యకర్తవ్యం. ప్రస్తుతమిది మిక్కిలి అనుసరణీయం. ఎయిడెడ్ గ్రంథాలయాలకు విరాళాలిచ్చే విధానాలను చట్టంలోనే చేర్చడ మవసరం.
4. రాష్ట్రీయ గ్రంథాలయసంఘం, స్వతంత్రంగా తనకు తోచిన సలహాలు చెప్పడానికవకాశముండాలి. దీనికి ప్రాంతీయ భాషాశాఖలుకూడా వుండాలి.
5. డైరెక్టరు స్థానిక గ్రంథాలయ సంస్థలకు మిత్రుడు, సచివుడు, బంధువుగా ఉపచరించవలసినదేకాని శాసన కర్తగా యజమానిగా యేర్పడకూడదు.
6. ఒక్కొక్క భాషాప్రాంతానికి ఒక్కొక్క కేంద్ర గ్రంథాలయం యేర్పరచవలెను. ప్రతిజిల్లాకు ఒక ముఖ్యగ్రంథాలయాన్ని స్థాపించవలెను.
7. గ్రంథాలయ శిక్షణకు యేర్పాటులు ప్రత్యేకంగా వుండవలెను. స్థానిక గ్రంథాలయ సంస్థలు తరగతులు పెట్టడానికి, ఉపన్యాసాలిప్పించడానికి ఉద్దేశాలలో యేర్పాటుంచినామంటే చాలదు.



ప్రభుత్వమును రుక్మిణిదేవి 1947 చిక్కు చట్టముపై బయలుదేరిన మరొకన్ని పరిమళాలు, సూచనలు దిగువ నుదహరింపబడినవి.

“...ప్రతిభాభక్తి నున్నవిధించు పనిని సమర్థ నీయముకాదు...”

—విజయవాణి

“...ప్రజల ఉత్సాహముచే నెవ్వరైనా ముగ్రంథాలయముల స్వాతంత్ర్యమును అంతగా నిరోధించకుండా వీరికి అవసరమగు అర్హతది సంపత్తి నొసగుచు, చక్కగ బహుజనాభివృద్ధిని నివి నిడచునట్లు చేయుటయు, గ్రంథాలయోద్యమభివృద్ధికి వీనిని ప్రోత్సహించునట్లు ములుగ గ్రహించుటయు కర్తవ్యములు...”

—శ్రీ భీమవల్ల రామచంద్రారవు

“...మనదేశంలో పేదదాయ, ధర్మాదాయాలు చాలవున్నవి. నాటి ఉద్దేశ్యం విజ్ఞాన ప్రచారంగా కనబడుతుంది. అట్టి సంస్థలను ప్రభుత్వం తీసుకోని వాటి అదాయాలను గ్రంథాలయాల నిర్వహణకు, అభివృద్ధిని గ్రంథాలయాలకు ఉపయోగించుచున్నాము.

“...ప్రజాహృదయాలను చురగొని గ్రంథాలయోద్యమంలో కృషిచేసిన గ్రంథాలయ సేవకులను యే 2, 3 నెలలు ప్రాథమిక విడితడియిచ్చి యీ నిర్మాణంలో సమన్వయించుకోవడం అవసరం.

“వయోజన విద్యాప్రచారానికి కావలసిన యేర్పాట్లను గ్రంథాలయాలే చేయాలి. అప్పుడే వయోజన విద్యా



లయాల నిర్వహణకు కూడ ప్రస్తుత శాసనంలో అవకాశం కల్పించాలి.”

— శ్రీ వావిలాల గోపాలకృష్ణయ్య

“...విస్తృతమైన విషయపరిజ్ఞానము, సమర్థత, ఉత్సాహము, మనఃస్ఫూర్తిగా పనిచేసే స్వభావముగల యువకుడు గ్రంథాలయాల డైరెక్టరుగా ప్రత్యేకం యేర్పాటు చేయబడి యున్న గ్రంథాలయ శాసన ద్వారా యూపాసకేంతో మేలు కలిగియుండేది. గ్రంథాలయ శాసనాన్ని బోలెడు చాలా కాలానికిగాని కనబడని ప్రయోజనాన్ని ప్రసాదించే సాంఘిక శాసనాన్ని లాభసాటిగా నడపడానికిగాని, పాపచేయడానికి గాని కారణభూతుడు మొదటి డైరెక్టరేగదా !”

— డాక్టర్ యస్. ఆర్. రంగనాథన్

పటమటలంకిలో కూడిన ప్రత్యేక గ్రంథాలయ మహాసభలో సనాతన పెట్టుటకై డాక్టరు యస్. ఆర్. రంగనాథన్ గారు పంపిన తీర్మానం:

“విద్యార్థులు కనుబంధంగా గ్రంథాలయాలకు నేర్పొందుచేసి, గ్రంథాలయ చట్టంలోని ఆంశముల నమోదును, రాష్ట్రంలోని గ్రంథాలయోద్యమం సాగుకొన్నట్లుగా, అనవసర ఖర్చుల కవికాశము లేనట్టియు పదతులతో సర్వతోముఖాభివృద్ధి చెందునట్లు మామటకును, గ్రంథభాండాగారి వృత్తిలో నున్నవారిని గ్రంథాలయాల డైరెక్టరుగా నియమించి పనినినడిగి యీ మహాసభకు మద్దతును ప్రభుత్వంవారికి సూచిస్తున్నారు.”

విశ్లేషణ : “దూరదృష్టి గోపమునలన ఆత్మహత్యా సదృశముగ పరిణమించు చొప్పున మందములకు గురికాకుండ ప్రభుత్వము తప్పించుకొనవలెను. క్రొత్తగా బయలుదేరిన



గ్రంథాలయోద్యమాన్ని విద్యాశాఖవారి దయాధర్మబిచ్చా  
లపై ఆధారపడేలాగు చేయడంగాని, గ్రంథాలయ విధాన  
ప్రాశస్త్యాన్ని శక్తుల్ని లేదా అవసరాల్ని గ్రహించ నవకాశం  
లేని విద్యాశాఖోద్యోగుల యాజమాన్యంలో దీని నిర్వ  
హణాన్ని వదలడంగాని పనికిరాదు. గ్రంథాలయ చట్టాన్ని  
యేర్పరచుకొని, సంపూర్ణ వికాసంగల గ్రంథాలయ శాఖ  
యేర్పాటుకు అంగీకరించకపోవడం గ్రంథాలయాభివృద్ధిని  
విద్యాశాఖ కప్పగించి, యిది విఫలం కావడంతో వివేకాన్ని  
పొంది, ప్రత్యేకంగా గ్రంథాలయ శాఖల నేర్పరచుకొన్న  
యితర దేశాల అనుభవాన్ని తృప్తికరించి నట్లవుతుంది.  
ఈ విధానం పరిహాసాస్పదంగా పరిణమిస్తుంది. ఇందు  
మూలంగా గ్రంథాలయోద్యమం అపకీర్తిపాలవుతుంది.  
గ్రంథాలయాలపట్ల ప్రజానీకానికిగల ఉత్సాహం  
పూర్తిగా చల్లారి యీ ఉద్యమానికి మేలుకంటే కీడే యెక్కువ  
కలుగుతుంది. మంత్రులతో నేరుగా వ్యవహారంచేసే శాఖలు  
వీలైనంత తక్కువగా వుండడం ప్రభుత్వ సంకల్పమని చెప్పే  
వాదం సహేతుకమైనది కాదు."

చిత్తుచట్టంలో వున్నలోపాలను సవరించుటకు బహులుగ  
సెలెక్టు కమిటీవారు దురదృష్టవశాత్తు అభివృద్ధిని నిరోధించు  
కొన్ని కొత్తకాజులను శాసనంలో ప్రవేశపెట్టినారు. వున్న  
కానికీ, పాఠకునికీ మధ్య రుసుము అనే అంతరాయాన్ని వీరు  
చొప్పించినారు. ఉచితంగా అందరికీ విజ్ఞానాన్ని అందజేయ  
వలసిన ధర్మం గ్రంథాలయాలకు ప్రాణప్రదమై యుండగా,  
పనిని వీరుల్లంఘించి రుసుములు వసూలుచేసే అధికారాన్ని



వీరు పబ్లికు లైబ్రరీలపై పెట్టినారు. ఇదిచాలా అనుచితం. వీరు చేసిన మరియొకమార్పు సానిక సంస్థలపట్ల అవసరమైనానికి దారితీస్తున్నది. మనసిపాలిటీలు, జిల్లాబోర్డులు వగైరా సానిక సంస్థలను సానిక గ్రంథాలయ సంస్థలుగా చితుచటం అంగీకరిస్తే సానిక గ్రంథాలయ సంస్థలను ప్రత్యేకంగా యేర్పాటు చేయుటకు వీరు తీర్మానించినారు. వివిధములగు సానిక సేవల నిమిత్తం విడివిడి కమిటీల నేర్పరచడం వలన చెడుగులను వందలాది యేండ్ల అనుభవంమీద చాలదేశాలు గ్రహించి సానిక కార్యాలన్నింటిని చక్కబెట్టుటకు సకలార్థ సాధకములగు సానిక సంస్థల నిర్మాణమునకు పూనుకొనుట లోకవిదితము. అయినను యీ అనుభవాన్ని గ్రహించి తదనుగుణంగా నడచుకొనుటకు మదరాసు రాష్ట్ర శాసన సభ్యులంగీకరించక పోవుట మన దురదృష్టమని చెప్పక తప్పదు. వీరి తిరోగమనపద్ధతి మూలంగా గ్రంథాలయ శాసన నిర్వహణం సాఫీగా సాగడం పొసగదు.

ఈ శాసన విషయంలో యిప్పుడు చేయదగిన కార్యం కనబడదు. త్వరలో క్రొత్త యెన్నికలు జరుగనున్నవి. యెన్నికలలో పోటీచేయు వివిధపార్టీల అభ్యర్థులకు ప్రస్తుత శాసనంలోని లోపాలను తెలిపి విజయులగువారు వీరి సవరణకు కృషిసల్పునట్లు జిల్లాలలోని గ్రంథాలయాల కార్యకర్తలు ఉద్యమ నిర్వాహకులు ప్రయత్నించవలెను. ఆంధ్రదేశ గ్రంథాలయ సంఘమువారాదినుండి చెప్పుతున్న ప్రకారం ప్రస్తుతం పనిచేస్తున్న గ్రంథాలయాలకు ప్రభుత్వం పూర్తిగా తోడ్పడి వీనిస్వేచ్ఛకు భంగంలేనిపద్ధతిని యివి



ప్రజాసామాన్యంలో నిజాన న్యాప్తికి సానిక గ్రంథాలయ సంస్థలు నిరయము ప్రాభుకలో భాగస్వాములుగా నుండి పనిచేయుట కనకాశములు నిర్మించుటను. ఈ విషయంలో జరుగవలసిన కార్యక్రమాన్ని మునుపకావగా తెలుపునట్టి ౨౮ వ ఆంధ్రదేశగ్రంథాలయ మహాసభ తీర్మానము మూడవ అనుబంధంలోనూ, ఆంధ్రదేశ గ్రంథాలయ సంఘాధ్యక్షులు శ్రీ గాంధీజీ హరి నర్సయ్య తమరావుగారి సలహా ననుసరించి తమారు చేయబడిన జిల్లా పౌర సూల రూపంగాలన అనుబంధ లోనూ యివ్వబడినవి. ఈ అనుబంధాలలోని విషయాలను మదరాసు రాష్ట్ర ప్రభుత్వవ్యప్తికి, సానికగ్రంథాలయ సంఘాధ్యక్షులకి తెచ్చి రాని సూచనలు అమలు జరుగుటకు చూడవలసి ఁది ప్రధానయోగ్య మాభివృద్ధికి పాటుబడు ప్రతినిధిపైసను గలవి.

శ్రీ ౨౦౯



(7)

## సా ర స్వ త ప ట్టి క

• ఈ గ్రంథ రచనలో తోడ్పడిన సారస్వత వివరములు

*Govt. of Madras—Education and Public Health  
Department :*

The Madras Public Libraries Act, 1948

Rules made by His Excellency the Governor of Madras in exercise of the powers conferred by Section 18 (1) of the Madras Public Libraries Act, 1948.

A bill to provide for the establishment of public libraries in the Province of Madras and the organisation of a comprehensive rural and urban library service there.

Memorandum No 13320—E/51—1 Education dated 30 th April, 1951.

(Sub: State Library committee-Members)

List of members of Local Library Authorities

అంధ్రదేశ గ్రంథాలయ సంఘము :

గ్రంథాలయ సర్వస్వము సంపుటం ౯ సంచికలు ౧,౨

డిటో                      ,, ౧౨                      ౨

Amendments to the Madras Public Libraries  
Act.



౨౮ వ ఆంధ్రదేశ గ్రంథాలయ మహాసభ తీర్మానములు

Indian Librarian Vol 3. No. 2

The First Library Act (మొక్క)

*K. M. Sivaraman :*

A brief history of the Madras Public Libraries Act (manuscript)

*S. R. Ranganathan :*

Observations of the Madras Public Libraries Act. (అరివి అం. డే. గ్రం. మహాసభకు పంపిన వ్యాసము)

వావిలాల గోపాలకృష్ణయ్య :

జిల్లాలో గ్రంథాలయ ప్రణాళికలు

(11-10-50 వ తేదీ 'విజయవాణి'లోని వ్యాసం)

పాతూరి నాగభూషణం :

గ్రంథాలయశాస్త్ర ప్రథమ పాఠములు

గ్రంథాలయములు [వ్యాసావళి]



## రాష్ట్రీయ గ్రంథాలయ కమిటీ సభ్యులు

1. విద్యామంత్రి : గౌ॥ కె. మాధవమూననుగారు

2. స్థానిక స్వపరిపాలన శాఖామూఖ్యులు :

గౌ॥ కె. చంద్రమౌళిగారు

3. విద్యాశాఖ డైరెక్టరు : శ్రీ యస్. సదాశివరెడ్డిగారు

4. ప్రత్యేకాధికారి : శ్రీ యల్. బుల్లెయ్యగారు

5. మదరాసు లెజిస్లేటివ్ కౌన్సిల్ ప్రతినిధి :

శ్రీ మద్ది సుదర్శనంగారు

6. మదరాసు లెజిస్లేటివ్ అసెంబ్లీ ప్రతినిధి :

శ్రీ టి. యస్. పట్టాభిరామన్ గారు

7. మదరాసు యూనివర్సిటీ ప్రతినిధి :

శ్రీమతి మోనాహెన్స్ మన్ సతిగారు

8. ఆంధ్రయూనివర్సిటీ ప్రతినిధి :

శ్రీ అబ్బూరి రామకృష్ణారావుగారు

9. అన్నామలై యూనివర్సిటీ ప్రతినిధి :

దివాన్ బహదూర్

సి. యస్. శ్రీనివాసాచార్యర్ గారు

10. మదరాసు గ్రంథాలయ సంఘ ప్రతినిధి :

శ్రీ కె. యమ్. శివరామన్ గారు

11. ఆంధ్రదేశ గ్రంథాలయ సంఘ ప్రతినిధి :

శ్రీ పాతూరి నాగభూషణంగారు



12. కేవల గ్రంథాలయంపు ప్రతినిధి :

(శ్రీ) ఇ. రామన్మిషన్ గారు

13. కన్నడ గ్రంథాలయ సంఘ ప్రతినిధి :

(శ్రీ) యం. ననియప్పభట్ గారు

14. గ్రంథాలయ ప్రవీణుడు :

(శ్రీ) ఆర్. జనార్దనం నాయుడు గారు

మదరాసు నగర గ్రంథాలయ సంస్థనుండి నియమితులైన

15. (శ్రీ) టి. పి. మీనాక్షిసుందరం పిల్లెగారు

రాష్ట్రంలో వివిధ జిల్లాలలోని స్థానిక గ్రంథాలయ సంస్థల  
సభ్యుల నుండి నియమితులైన

16. జనాబ్ పి. పి. ఉమర్ కోయాగారు (మలబారుజిల్లా)

17. (శ్రీ) ఎ. చిదంబర రెడ్డిగారు (అనంతపురం)

అనుబంధము ౨

తెలుగుజిల్లాలలోని స్థానికగ్రంథాలయ సంస్థల అధ్యక్షులు

ఐికాకుళం : డాక్టరు జి. వెంకట్రావు నాయుడుగారు

విశాఖపట్నం : శ్రీ టి. ఆర్. శర్మగారు

కార్యదర్శి, క్యాంప్ బెజ్ లైబ్రరీ, విశాఖపట్నం

తూర్పుగోదావరి : శ్రీ మారిన నరసన్నగారు, బి. ఏ.

తూ. గో. జిల్లాబోర్డు అధ్యక్షులు, కాకినాడ

పశ్చిమగోదావరి : శ్రీ డి. యస్. సుబ్రహ్మణ్యంగారు

సి. ఆర్. ఆర్. కాలేజి ప్రిన్సిపాల్, ఏలూరు



కృష్ణ : డాక్టరు రాళ్లబండి అచ్యుతరామయ్యగారు  
మునిసిపల్ ఛైర్మన్, మచిలీపట్నము

గుంటూరు : శ్రీ శరణు రామస్వామిచౌదరిగారు  
గుంటూరుమండల గ్రంథాలయ సంఘాధ్యక్షులు  
కూచిపూడి, తెనాలి తాలూకా

నెల్లూరు : శ్రీ పి. వి. సుబ్బారెడ్డిగారు, మునిసిపల్ కాన్సిలరు  
నెల్లూరు

చిత్తూరు : శ్రీ బి. ఆర్. కుమార్గారు, ఎం. ఏ. (ఆక్స్)   
ప్రిన్సిపాల్, బి.సెంటు కాలేజి, మదనపల్లి

కడప : శ్రీ యన్. రంగారెడ్డిగారు, బి.ఏ., బి.ఎల్., ఎం.ఎల్.సి.  
కడప

కర్నూలు : శ్రీ కె. బుచ్చిరెడ్డిగారు, బి.ఇ. (రాజీనామానిచ్చినారు)

అనంతపురం : శ్రీ పి. రాఘవేంద్రాచార్యులుగారు, ప్రధానోపాధ్యాయులు, శ్రీ శాయిబాబా నేషనల్ హైస్కూలు  
అనంతపురం

బళ్లారి : శ్రీ ఎ. పూర్ణప్రజ్ఞాచార్యులుగారు, మునిసిపల్ కాన్సిలర్  
బళ్లారి

అనుబంధము 3.

అం. వ. ఆం. దే. గ్రం. మహాసభ, చాగలమర్రి

గ్రంథాలయ శాసనమునకు సంబంధించిన తీర్మానము

అ. ప్రస్తుతము అమలులోవుండే 1949 వ సంవత్సరపు మదరాసు పబ్లిక్ లైబ్రరీల ఆక్టు అమలులోనికివచ్చి 18 మాసములైనా ప్రజలకు తృప్తి కరమయిన ఏవిధమైన చర్యలు జరగకపోవుట వల్లనూ, ఇప్పుడు జిల్లా



బోర్డులు, మునిసిపాలిటీలు, పంచాయతీలు, ప్రత్యేక కమిటీలు నడుపుతూ వుండే గ్రంథాలయాలను జిల్లా లైబ్రరీ అధికారీలు తమ వశము చేసుకొనుటకు ప్రయత్నించి విఫలమనోరథులగుటయేగాక తాము అమలులో పెట్టదలచుకొన్న ప్రణాళికలు డైరెక్టరుగారి పరిశీలనలో నెలలాది వుండడంచేత నిస్సహాయులుగా వుండడంచేతను, ప్రస్తుతము చట్టములో సర్వాధికారములు గ్రంథాలయాల డైరెక్టరును పేరుతో విద్యాశాఖాధికారి హస్తగతము చేసికొని తనతాబేదారులైన జిల్లా విద్యాశాఖాధికారుల మూలకంగా పరిపాలన సాగించడంచేత జిల్లా గ్రంథాలయ సంస్థలు ముందడుగు వేయటానికి స్వరావకాశాలు లేకపోవడంచేత ఈ శాసనాన్ని ఎంతత్వరగా వీలైతే అంత త్వరగా సంపూర్ణంగా సవరించిననేగాని ప్రయోజన మే మాత్రము ఉండదని ఈ భవారు అభిప్రాయపడుచూ, సవరణకు ఈక్రింది మూల సూత్రాలను సలహా చేస్తున్నారు.

(1) విద్యాశాఖ డైరెక్టరు, లైబ్రరీ డైరెక్టరు ఒకే అధికారి ఉండకూడదు. లైబ్రరీ డైరెక్టరు ప్రత్యేక హోదాతో ప్రత్యేకాధికారిగా యేర్పడవలెను.

(2) రాష్ట్రీయ గ్రంథాలయ కమిటీని, జిల్లా గ్రంథాలయ సంస్థలను అంటే జిల్లా లైబ్రరీ అధికారీలను నియమించడములో విద్యా మంత్రికిగానీ, విద్యాశాఖ డైరెక్టరుకుగాని, లైబ్రరీ డైరెక్టరుకుగాని ఏవిధమైన నామినేషను అధికార ముండరాదు, ఆయా వర్గములకు సంబంధించిన వ్యక్తులుగాని, సంస్థలుగాని ఎన్నుకొనే విధానమవలంబించవలెను.

(3) ప్రత్యేక సాంకేతిక పండితునిగాని, పండితులనుగాని, సంస్థలలో చేర్చుకొనే అధికారం తక్కిన సభ్యులంతా ఈ సంస్థకేర్పడిన తరువాత ఈ సంస్థలకే ఉండవలెను.

(4) జిల్లా విద్యాశాఖాధికారి కార్యదర్శిగా ఉండనవసరం లేదు.

(5) డైరెక్టరుకు చీటికి మాటికి జిల్లా గ్రంథాలయ సంస్థల కార్యక్రమమునందు అడ్డు తగలడానికి అవకాశం ఉండకూడదు.

(6) రాష్ట్రీయకమిటీ స్వతంత్రముగా ప్రతిపాదనలుచేసే అధికారము కలిగియుండవలయును.



(7) గ్రంథాలయాలలో ప్రవేశించి చదువుకొనడానికి ఏ విధమైన రుసుములు; చందాలు పెట్టుట కవకాశముండకూడదు.

అ. పైనసూచించిన సవరణలు జరిగేవరకు ప్రస్తుతమున్న యాత్మ ప్రకారం కార్యక్రమం అంతో యింతో నడువవలసివుంటే ఈ క్రింది విధానమును అవలంబించ వలసినదని ఈ సభవారి సూచన:

(1) ప్రస్తుతం నడుస్తున్నప్పుడే గ్రంథాలయాలను ఎయిడెడ్ గ్రంథాలయాలుగా రిజిస్టరు చేయడానికిగాని, గ్రాంటులు యివ్వడానికిగాని చేసిన, చేయబోయే నిబంధనలు ప్రస్తుత గ్రంథాలయాల స్వాతంత్ర్యాన్ని అరికట్టేవిగా ఉండకుండా చూడాలి.

(2) స్వంతభవనము, మూలనిధి, పాలకవర్గ నిర్ణయమునకు సాదా నిబంధనలకు లైసెన్సుగారి అనుమతి, వీనికి సంబంధించిన నియమములు రద్దు కావలెను.

(3) ఇడివరలో వలెనే విద్యాశాఖాధికారులు తనిఖీచేస్తూ తమ అభిప్రాయములను సూచించినపిదప ఆ గ్రంథాలయములకు గ్రాంటు యిచ్చటో, మానుటో తీర్మానించడానికి జిల్లా గ్రంథాలయ సంస్థలకు అధికారము పెట్టవలెను.

(4) ఇప్పుడు ఉండే గ్రంథాలయములతో లైబ్రరీ అథారిటీలు అగ్రిమెంట్లు చేసుకొని జిల్లా లైబ్రరీ కార్యక్రమాలనుగాని, బాంధించి లైబ్రరీ కార్యక్రమాలనుగాని, డెలివరీస్టేషను కార్యక్రమాలనుగాని వారి చేత చేయించవలెను. అట్టి అవకాశములు లేనిచోట్ల తమకున్న ఆర్థికోప పత్తితో గ్రంథాలయాల స్థాపనకు పూనుకొని కార్యక్రమమును నిర్ణయించవలెను.

(5) అందుకు తగిన సిబ్బందిని తయారుచేయటానికి కావలసిన ప్రణాళికలను సిద్ధపరచవలెను.

(6) జిల్లా గ్రంథాలయాలకు, గ్రాడ్యుయేట్లకు విశ్వవిద్యాలయాలలో ట్రైనింగ్ యిప్పించి లైబ్రేరియన్లుగా నియమించవలెను.



(7) బ్రాంచి లైబ్రరీయనులకు అంధ్రదేశ గ్రంథాలయ సంఘము వారు సంకల్పించిన 'గ్రంథాలయ నిర్వాహక' శిక్షణ యిప్పించి ఉద్యోగము లీయవలెను.

(8) డెలివరీ స్టేషనులను నడిపేవారికి అం. దేశ. గ్రం. సంఘము వారిదివరలో నడుపుతూవుండే 'గ్రంథాలయప్రవేశిక' శిక్షణ నిప్పించవలెను.

(9) ఈ మూడు దర్జాలవారికిని యిచ్చే వేతనములు, గ్రేడులు వగైరాలను సత్వరముగా నిర్ణయించవలెను.

(10) లైబ్రరీల డైరెక్టరును, ప్రత్యేకపు అధికారిగా నియమించవలెను. లేదా విద్యాశాఖ డైరెక్టరుయినప్పటికీ తన విద్యాశాఖ డైరెక్టరు పదవితో సంబంధములేకుండా లైబ్రరీల డైరెక్టరుగా మాత్రమే అధికారమును నిర్వహిస్తూ అట్టి నిర్వహణలో కేంద్రకమిటీవారి సంప్రతింపులు, సలహాలను పొందవలెను.

అనుబంధము ౪.

## మాదిరి జిల్లా గ్రంథాలయ ప్రణాళిక

### జిల్లా ప్రధాన గ్రంథాలయం

దీనికి విశాలమైన భవన మొకటి వుండాలి. పుస్తకాలగది, పత్రికలగది, పరిశోధకులు ప్రశాంతంగా కూర్చొని చదవు, వ్రాతలపనిని సాగించడానికి ప్రత్యేక పసతులు యిందులో వుండాలి. ఈ గ్రంథాలయం ఆధునిక పద్ధతులపై నడవాలి.

ప్రతిజిల్లా గ్రంథాలయంలోనూ ప్రధానమైన అయాకీ గ్రంథాలయముంటువులు, విజ్ఞాన సర్వస్వాలు, డైరెక్టరీలు, గైడుపుస్తకాలు వగైరాలకు 5000 వరకు తెలుగుగ్రంథాలు (ఇందులో అపసరాన్నిబట్టి కొన్నిగ్రంథాలు 2, 3 ప్రతులుకూడ సంపాదించవలెను), 2000 ఇంగ్లీషుపుస్తకాలు, 1000 హిందీ గ్రంథాలు, 500 సంస్కృత పుస్తకాలు జిల్లాలలోగల జనాభానుబట్టి ఉరుగు, కన్నడం, ఒరియా, తమిళ భాషలలో గ్రంథాలు కొన్ని ముందు చేర్చవలెను. ప్రజల అపసరాను, అభిరుచానుబట్టి యేటేట కొత్త



గ్రంథములను చేర్చవచ్చును. పుస్తకాలతోపాటు కేశపటాలు, మోటారు వాను, 16 మిలిమీటర్ సినిమా ప్రాజెక్టరు, ఫిలిములు, గ్రామఫోను మెషిను, రికార్డులు, స్థానిక శిల్పము - కళలకు సంబంధించిన కొన్ని విగ్రహములు, పటములుకూడ ప్రతిజిల్లా ముఖ్య గ్రంథాలయములోను సంపాదించియుంచవలెను. తెలుగు దినపత్రికలు మొత్తం, రాష్ట్రంలోని ప్రధానమైన అంగ్లదినపత్రికలు, అంధ్రాంగ్లములలోని ప్రసిద్ధవారపత్రికలు, అంధ్రాంగ్ల హిందీ భాషలలోగల ఉపయుక్తమగు పత్రికలు, మాసాది పత్రికలు జిల్లా ముఖ్య గ్రంథాలయమందలి పఠనమందిరమున నుండవలెను.

ఇంగ్లీషు భాషాపరిచయంగల ప్రాచ్య భాషాపండితుడుగాని, తెలుగు భాషలో మంచి ప్రవేశమున్న అంగ్లపట్టభద్రుడుగాని గ్రంథాలయశాస్త్రమున ఉత్తీర్ణుడైన వ్యక్తిని జిల్లా గ్రంథాలయ ప్రధాన భాండాగారిగా నియమించి యీతనికి నెలకు రూ 150—250 ల జీతమును నిర్ణయించవలెను. పైయోగ్యతలతోపాటు హిందీ సంస్కృతముల పరిచయమున్నవారికి ముందవ కాశమివ్వవలెను. నెల 1 కి రూ 75-125 వేతనము పై యిద్దరు సహాయభాండాగారులను, రూ 40-60 స్కేలుపై ముగ్గురు పరిచారకులు, నెల 1 కి రూ 15-0-0 లు చొప్పున ఒక ఊడ్పు మనిషిని, రూ 30-0-0ల మాసిక వేతనముపై రాత్రికాపలా మనిషిని యేర్పాటు చేయవలెను.

### శాఖా గ్రంథాలయాలు

ప్రతి మునిసిపాలిటీకి ఒకటి, ప్రతి తాలూకాకు కనీసం రెండు వంతున ముఖ్యకేంద్రాలలో శాఖాగ్రంథాలయముల నేర్పాటుచేయవలెను. ప్రతిశాఖా గ్రంథాలయానికి అనుబంధంగా పఠనమందిర మొకటి వుండవలెను. అనుకూలాలన్నచోట శాఖాగ్రంథాలయాలలో ఉపన్యాస మందిరాలనుకూడ యేర్పాటు చేయటమంచిది.

దీనికి కావలసిన సిబ్బంది:

నెల 1 కి రూ 70—100 స్కేలుపైన ప్రధాన భాండాగారి

50—75

,, ఇద్దరు సహాయభాండాగారులు



నెల 1 కి రు 30—80 స్కేలుపైన ఒకపరిచారకుడు

20 ల వేతనముపై రాత్రి కాపలా మనిషి

5 ల " ఊడ్చుమనిషి

ప్రధాన భాండాగారి కనీసం స్కేలుపైనలు పరీక్షనిచ్చి, గ్రంథాలయశాస్త్రములో సర్టిఫికేట్టును పొందిన వాడుగ నుండవలెను. మాతృభాషయైన తెలుగు చక్కగా మాట్లాడను, వ్రాయనుగల నేర్పరినే యీ పనికెంచుకోవలెను. ముఖ్యముగా కలుపుగోలు తనము, సంఘసేవాభిలాష గలవారినే యీ ఉద్యోగానికి నియమించవలెను.

ఒక్కొక్క శాఖాగ్రంథాలయమును 3000 పుస్తకాలతో ప్రారంభించవచ్చును. ఇందధిక భాగము తెలుగుగ్రంథములేయుండవలెను. ఆయా శాఖాగ్రంథాలయములు పనిచేయు ప్రాంతజనుల ఆవసరాలను, అభిరుచులను అనుసరించి ఏయే భాషలలో యెన్ని పుస్తకములుండదగునో నిర్ణయించవలెను. స్థానికులు హెచ్చుగా ఉపయోగించే గ్రంథాలను మాత్రం శాఖాగ్రంథాలయములు సంపాదించి తక్కినవానిని జిల్లాగ్రంథాలయము నుండి కావలసినప్పుడు తెప్పించి తిరిగి పంపుచుండవచ్చును. ఒక్కొక్క జిల్లాలోని శాఖాగ్రంథాలయముల సంయుక్త గ్రంథపట్టికను జిల్లాగ్రంథాలయములో నుంచవలెను. పరస్పర సంప్రతింపులతోనూ జిల్లాగ్రంథాలయమువారి సలహాతోనూ ప్రతిశాఖా గ్రంథాలయము ఒక్కొక్కవివయానికి సంబంధించిన వాఙ్మయమును శ్రద్ధగా సేకరించుటకు ప్రయత్నించవలెను. ఈ ప్రత్యేక వాఙ్మయ సేకరణ సందర్భమున ఆయా శాఖా గ్రంథాలయములందు ప్రాంతీయ ఆవసరాలను గమనించవలెను.

ఒక్కొక్క శాఖాగ్రంథాలయము ఆయా పట్టణ లేక తాలూకా ప్రాంతములోని పాఠకులందరికీ కావలసిన పుస్తకముల నందజేయు బాధ్యతను వహించవలెను. కనుక ఒక్కొక్క శాఖా గ్రంథాలయము తాను పనిచేయు ప్రాంతపు కేంద్ర గ్రంథాలయముగా నుండును. ఇచ్చటనుండి గ్రామకేంద్రములకు వాయిదాప్రకారం పుస్తకాలుపంపు యేర్పాటుండవలెను. ఈ పని



గౌరకు ప్రత్యేకం పైకిలు బండ్లలోనుం నిద్దరిని నె 1 కి రు 30-50 స్కేలు పైన నియమించవలెను.

అప్పుడప్పుడు ప్రజల అనునీనజీవితానికి సంబంధించిన వివిధ సమస్యలపైనను, లోకజ్ఞానమును కలుగజేయునట్టి వివిధ విషయములపైనను గ్రామాదులలో ఉపన్యాస కార్యక్రమములనుకూడ శాఖా గ్రంథాలయములు సాగించవలెను. ఈ కార్యక్రమ నిర్వహణంలో జిల్లా గ్రంథాలయమునారి సినిమా ప్రాజెక్టరును వీరుపయోగించ వచ్చును. దీనికి తోడుగా మ్యాజికులాంతరు, విజ్ఞానప్రచారమునకు గ్రంథాలయం-వయోజనవిద్యా విషయములకు సంబంధించిన బొమ్మలు శాఖాగ్రంథాలయాలవారు సంపాదించి తమప్రచార కార్యక్రమాలలో ఉపయోగించుకోవచ్చును.

### గ్రామ కేంద్రాలు

శాఖాగ్రంథాలయాల ఆధ్వర్యంక్రింద ఆయాప్రాంతములలో నూరేసి గ్రంథపాఠకులన్న గ్రామాలలో గ్రంథాలయ కేంద్రాల నేర్పాటు చేయవలెను. ఈ కేంద్రాలను సేవాపరులగు స్థానికుల ఆధ్వర్యంక్రింద నడుపవలెను. ఉపాధ్యాయులీ పనికి బాగా అనుకూల పడగలరు. వీరికి గౌరవశతనం క్రింద నెలకు కనీసం రు 12-0-0 యివ్వవలెను. ఈ గౌరవోద్యోగులకు గ్రంథాలయ నిర్వహణంలో సామాన్య శిక్షణను యివ్వవలెను. గ్రామ కేంద్రాలకు నెలకొకపర్యాయం రీతి నుండి 100 పుస్తకాలను పంపుచు పాఠపుస్తకాలను వాపసు తీసుకొనుచుండవలెను. పుస్తకాలతో పాటు ముఖ్యములైన పక్ష, మాసాని పత్రికల సంచికలను, కరపత్రము లను కూడ గ్రామ కేంద్రాలకు అందజేయవచ్చును.

అక్షరాస్యత తక్కువగానున్న గ్రామాలలో వయోజన విద్యాలయములను స్థాపించి, సాగించుటకుకూడ జిల్లా గ్రంథాలయప్రజాశిక్షలో తావుండవలెను. ఈ విషయంలో ప్రస్తుతం మనరాష్ట్ర ప్రభుత్వం వారు చేస్తున్నపనిని యీ ప్రజాశిక్ష ఆధారంగా చేసుకోవచ్చును.

జిల్లాగ్రంథాలయ ప్రజాశిక్షలో యంతకుపూర్వం వివిధసంస్థల యాజమాన్యాన నడుస్తువున్న గ్రంథాలయాల స్వాతంత్ర్యానికి భంగం



కలుగకుండా వానియజమానులతో ఒడంబడికలు కుదుర్చుకొని  
 ఆయాగ్రంథాలయాలను అనుకూలాన్నిబట్టి జిల్లా గ్రంథాలయాలుగాను,  
 శాఖాగ్రంథాలయాలుగాను, గ్రామ కేంద్రాలుగాను పనిచేయించవచ్చును.  
 ఈ విధమైన యేర్పాటుల మూలంగా 'ఎక్కువ జనాభాకు తక్కువ  
 వ్యయంతో' చక్కని గ్రంథాలయసేవ' సమకూడగలదు. జిల్లాలలోని  
 అన్నిగ్రంథాలయాలు కలసి పనిచేయుటద్వారా ఈ ఉద్యమానికంతో  
 బలము చేకూరగలదు. ఆయాగ్రంథాలయాల అంతరువుకు తగిన నియ  
 మావళిని ప్రభుత్వం స్థూలంగా నిర్ణయించి ప్రకటించవచ్చును. ఈ నిర్ణ  
 యాలను పాటించి నడచే గ్రంథాలయాల నిర్వహణానికి స్థానిక గ్రంథా  
 లయ సంస్థలుగాని, వీనిసలహాతో ప్రభుత్వంగాని వలయుధనమును విరా  
 శంగా యివ్వవచ్చును.



## వీ ష యా నుక్ర మ చీ క (Index)

విషయము

పుటలు

అమ్మన్నరాజా (చోడగం)

౫

అవినాశ లింగంచెట్టి (టి. యన్.)

౪, ౩౧

అంధ్రదేశగ్రంథాలయ సంఘము

౪, ౫, ౧౩, ౪౭

ఇరువదియేనిమిదవ ఆం. దే. గ్రం.

మహాసభ తీర్మానము

౪౮

ఎయిడెడ్ గ్రంథాలయాలు

౭, ౧౧, ౨౧,

౨౬, ౨౭, ౨౯,

౩౧ - ౩౨,

౪౨, ౪౩

—పుస్తకాలకొనుగోలు నియమాలు

౩౩

ఎవరు

౧, ౨

ఎవరుచెట్టం. చూడు. మొదటి గ్రంథాలయ శాసనం

ఐదవ అఖిలభారత గ్రంథాలయ మహాసభ

౪

కన్నడ గ్రంథాలయ సంఘము

౧౩

కన్నెమరా పబ్లిక్ లైబ్రరీ

౬

కాపీరైటు పుస్తకాలు

౧౫

కేంద్రగ్రంథాలయం

౬, ౧౪, ౨౬, ౪౩

కేరళగ్రంథాలయ సంఘము

౧౩

గోపాలకృష్ణయ్య (వావిలాల)

౪౫

గ్రంథాలయ నిధి

౨౩

గ్రంథాలయ పన్ను

౬, ౧౧, ౨౨, ౨౩

౩౯, ౪౨, ౪౪



|                         |  |
|-------------------------|--|
| గ్రంథాలయ రుసుము         | ౨౪, ౪౬   |
| గ్రంథాలయ వే త           | ౧౩   |
| గ్రంథాలయ శాఖ            | ౪౫, ౪౬   |
| గ్రంథాలయ విక్షణము       | ౩౬, ౪౩, ౪౪   |
| గ్రంథాలయాల తనిఫ్        | ౪౫, ౪౬   |
| జిల్లా గ్రంథాలయ సంస్థలు | ౧౯, ౨౧, ౩౯, ౪౦<br>౪౧   |
| డెలివరీ స్టేషనులు       | ౪, ౯, ౧౦   |
| డె రెక్టరు              | ౬, ౧౦, ౧౧, ౧౨,<br>౧౩, ౧౬, ౧౯,<br>౨౦, ౨౪, ౨౫,<br>౨౬-౨౯, ౩౨,<br>౩౩, ౩౪, ౩౫,<br>౩౬, ౩౭, ౪౧, ౪౩,<br>౪౫ |

## — ముఖ్యమైన అధికారాలు

నిబంధనలు

పదునారవ ఆం. దే. గ్రం. మహాసభ  
పెద్దల సలహాలు  
పౌరగ్రంథాలయాలు  
ప్రత్యేక ఆం. దే. గ్రం. మహాసభ  
వటమటలంక

౨౪, ౨౯  
౬-౮, ౧౨, ౧౪, ౨౨  
౨౪, ౨౬, ౨౭, ౨౮  
౩౧, ౩౭, ౩౮, ౪౨  
౪౧  
౪౧-౪౬  
౨౭, ౩౧, ౪౬, ౪౭



|  |                  |
|--|------------------|
| ప్రత్యేకాధికారి                        | ౧౩, ౧౬, ౨౭, ౩౯   |
| ప్రథమ ఆసియా విద్యామహాసభ                | ౩                |
| ప్రధాన గ్రంథాలయాలు                     | ౮, ౪౩            |
| ప్రభుత్వ సహాయం : గ్రంథాలయాలు           | ౩౦, ౩౧           |
| — నియమాలు                              | ౩౨-౩౫            |
| — వివరాలు                              | ౩౬, ౩౭           |
| ప్రభుత్వసహాయాని కర్తవ్యమైన గ్రంథాలయాలు |                  |
| చూడు : ఎయిడెడ్ గ్రంథాలయాలు             |                  |
| బషీర్ అహమ్మద్ సయ్యద్                   | ౩                |
| మదరాసు గ్రంథాలయసంఘము                   | ౨, ౩, ౪, ౧౩      |
| మదరాసు నగర గ్రంథాలయ సంస్థ              | ౧౮, ౧౯           |
| మదరాసు పౌరగ్రంథాలయ శాసనము              |                  |
| — పుట్టు పూర్వోత్తరాలు                 | ౨-౧౧, ౩౮-౪౭      |
| — స్వరూప స్వభావాలు                     | ౧౨-౩౭            |
| మాదిరి పౌరగ్రంథాలయ చట్టము              | ౪                |
| మాధవమీనన్ (కె.)                        | ౪౦               |
| మొదటి గ్రంథాలయ శాసనం                   | ౧, ౨             |
| రంగనాథన్ (యస్. ఆర్.)                   | ౩, ౪, ౨౪, ౩౧, ౪౫ |
| రాజగోపాలాచార్యులు (చక్రవర్తుల)         | ౪                |
| రామచంద్రరావు (తేకుమళ్ల)                | ౪౪               |
| రామదాసు పంతులు (వేమవరపు)               | ౪౧               |
| రాష్ట్రగ్రంథాలయ కమిటీ                  | ౭, ౪౦, ౩౩        |
| — నిర్మాణము                            | ౧౨-౧౪, ౧౬        |
| — విధులు, అధికారాలు                    | ౧౦, ౧౨, ౧౪-౧౭    |



లైబ్రరీ సెస్సు. చూడు. గ్రంథాలయపన్ను

విమర్శలు

౧౬, ౧౭, ౨౩-౨౫,  
౨౭, ౨౮, ౩౭, ౩౯  
౪౦, ౪౧-౪౮

శాఖా నిలయములు

౫, ౯

సిబ్బంది

౧౦, ౧౫, ౩౬, ౪౦

సెలెక్టు కమిటీలు

౩, ౩౧, ౪౬

సానిక గ్రంథాలయ సంస్థలు

౬, ౭, ౨౮, ౩౩, ౩౪  
౩౯, ౪౨, ౪౭, ౪౮

—అధికారాలు

౨౧-౨౩

—కార్యవర్గములు

౨౦

—నిర్మాణము

౧౮-౨౧, ౨౩-౨౫

—పర్యవేక్షణ, కంట్రాక్టులు

౨౬

—ప్రణాళికలు

౭-౧౦, ౧౧, ౧౬, ౧౭

౨౦, ౨౮, ౨౯, ౩౯, ౪౮

—రద్దు, పునర్నిర్మాణము

౨౨

స్వేషలాఘీసరు. చూడు. ప్రత్యేకాధికారి  
హరిసర్వోత్తమరావు (గాడిచర్ల)

౫, ౪౨, ౪౮





మనసు ఫౌండేషన్ పుస్తకాల పరిశీలనాపట్టిక

|                   |                              |
|-------------------|------------------------------|
| పుస్తకం సంఖ్య     | TPLA116B118                  |
| పుస్తకం పేరు      | మదరాసు పౌరగ్రంథాలయముల చట్టము |
| తారీఖు            | 26/10/24                     |
| ముందు అట్ట        | NO                           |
| వెనుక అట్ట        | NO                           |
| మొత్తం పేజీలు     | 73                           |
| పెద్ద సైజు పేజీలు | NO                           |
| ఖాళీ పేజీలు       | 4                            |
| లేని పేజీలు       | no                           |
| తయారు చేసినది     | IC DAVLEP                    |
| పేజీలు విడదీసినది | IC DAVLEP                    |
| ప్రింట్ చేసినది   | Harshana                     |
| పరీక్ష చేసినది    | prathyusha                   |
| పేజీలు పరిచూసినది |                              |
| కైండింగు చేసినది  |                              |
| ప్యాకింగు చేసినది |                              |
| పరిస్థితి         | GOOD                         |